

संज्ञा

नाम संज्ञा होइत अछि खाहे ओ नाम व्यक्ति, स्थान, वस्तु, गुण, भाव, द्रव्य अथवा समूह आदि ककरो किएक ने होउक।

जेना-माधव, मानव, भारत, घी, लाली, झुण्ड।

व्युत्पत्तिक आधार पर संज्ञाक तीन भेद होइछ-(1) रूढ़ि (2) यौगिक (3) योगरूढ़ि

रूढ़ि-रूढ़ि ओ संज्ञा पद थिक जकरा खण्ड कयलासँ ओकर कोनो अर्थ नहि निकलय। जेना-हाथी-हा+थी, हाथीसँ एक पशुक बोध होइछ मुदा हा आओर थी अलग-अलग होइते कोनो अर्थ नहि बतबैत अछि। तँ हाथी शब्द रूढ़ि संज्ञा भेल एहिना दोसर उदाहरण थिक-घर, पानि आदि।

यौगिक-यौगिक संज्ञा ओ संज्ञा पद थिक जकर खण्ड सार्थक हो, जेना-पाठशाला दू शब्द पाठ+शालासँ बनल जकर दुनू शब्दक अर्थ होइछ- पाठसँ विषय आ शालासँ घरक अर्थ होइछ अर्थात्-पाठ+शाला दुनू खण्डक अर्थ होइछ तँ पाठशालामे दुनू खण्ड सार्थक अछि। एहिना पुस्तकालय, वाचनालय आदि शब्द यौगिक संज्ञाक उदाहरण थिक।

योगरूढ़ि-योगरूढ़ि संज्ञा ओ संज्ञापद थिक जकर खण्ड सार्थक होअय आ पूर्ण शब्दसँ किछु विशेष अर्थ सेहो होइक जेना-पिताम्बर- पीत+अम्बर, पीतक अर्थ होइछ पीयर आ अम्बरक अर्थ-वस्त्र, अर्थात् पीयर वस्त्र मुदा विशेषार्थ होइछ विष्णुसँ। एहिना पंकज, घनश्याम आदि।

जातिक आधार पर संज्ञा पाँच प्रकारक होतइ अछि- 1. व्यक्ति वाचक, 2. जाति वाचक, 3. समूह वाचक, 4. द्रव्यवाचक, 5. भाववाचक

01. **व्यक्तिवाचक संज्ञा**-जाहि संज्ञा शब्दसँ व्यक्ति अथवा वस्तु विशेषक बोध (ज्ञान) होइत अछि से भेल व्यक्तिवाचक संज्ञा। जेना-गोनू झा, विद्यापति, गंगा, हिमालय, दरभंगा, मिथिला, कमला, पंकज, मोहन, गोविन्द, राम, श्याम आदि।
02. **जातिवाचक संज्ञा**-ओ संज्ञा शब्द जाहिसँ जातिभरिक बोध होइत अछि से भेल जातिवाचक संज्ञा। जेना-मनुख, नेना, गाम, पहाड़, नदी, शहर, देश, गाम, जंगल, पोथी, विद्यालय, बटुक, छात्र, महिला आदि।
03. **समूहवाचक संज्ञा**-जाहि संज्ञा शब्दसँ व्यक्ति अथवा वस्तुक समूह (झुण्ड) क बोध होइत अछि से भेल समूहवाचक संज्ञा। जेना-कक्षा, सभा, गुच्छा, झब्बा, झुण्ड, घौद, हत्था, जत्था, सेना आदि।
04. **द्रव्यवाचक संज्ञा**-ओ संज्ञा शब्द जाहिसँ एहन वस्तुक बोध होइत अछि जकरा नापल अथवा जोखल जाय से भेल द्रव्यवाचक संज्ञा। जेना-दूध, पानि, घी, दही, चीनी, चाउर, गहूम, तेल, सुपारी आदि।
05. **भाववाचक संज्ञा**-जाहि संज्ञा शब्दसँ एहन अर्थक बोध होइत अछि जकरा देखब छुअब आ सुँघब सम्भव नहि अछि। मुदा ओकर भावक ज्ञान होइत अछि से भेल भाववाचक संज्ञा। जेना-लाली, ललिमा, नीलिमा, बुढ़ारी, सुन्दरता, वीरता, हीनता, गहराइ, लम्बाइ, मोटाइ आदि।

सर्वनाम

जाहि शब्दक प्रयोग संज्ञाक बदला (स्थान) मे कयल जाइत अछि। ओहि शब्दकेँ सर्वनाम कहल जाइत अछि। जेना-विद्यापति महाकवि छथि ओ पुरुष परीक्षा लिखलनि। एहि वाक्यमे 'ओ' शब्द विद्यापति शब्दक बदलामे आयल अछि। तँ ओ सर्वनाम भेल।

सर्वनाम छओ प्रकारक होइत अछि-1. पुरुषवाचक, 2. प्रश्नवाचक, 3. सम्बन्ध वाचक, 4. निश्चयवाचक, 5. अनिश्चय वाचक आ 6. निजवाचक।

01. **पुरुषवाचक सर्वनाम**-जाहि सर्वनाम शब्दसँ पुरुषक बोध होइत अछि से भेल पुरुषवाचक सर्वनाम। जेना-हम, तौँ, ओ, इत्यादि।

पुरुष तीन प्रकारक होइत अछि-

(क) उत्तमपुरुष, (ख) मध्यम पुरुष, (ग) प्रथम पुरुष अथवा अन्य पुरुष।

(क) **उत्तमपुरुष सर्वनाम**-जे कहय से उत्तमपुरुष होइत अछि। जेना-हम रामायण पढ़ब। एहि वाक्यमे 'हम' कहयबला अछि। तँ 'हम' उत्तमपुरुष सर्वनाम कहबैत अछि।

(ख) **मध्यमपुरुष सर्वनाम**-जकरा कहल जाय से मध्यमपुरुष होइत अछि। जेना-तौँ घर जा, पढ़'। एतय 'तौँ', केँ घर जा कऽ पढ़बाक लेल कहल जा रहल छै। तँ 'तौँ' मध्यम पुरुष सर्वनाम भेल।

(ग) **प्रथम पुरुष अथवा अन्यपुरुष सर्वनाम**-जकरा सम्बन्धमे कहल जाय अन्यपुरुष सर्वनाम होइत अछि। जेना-ओ नीक काज करैत अछि तँ ओकर नाम सभ जानैत अछि। एहि वाक्यमे 'ओ' शब्दक प्रयोग ओहि व्यक्तिक लेल कयल गेल अछि जे नीक काज करैत अछि आ ओकर नाम सभ केओ जानैत छै। तँ 'ओ' अन्य पुरुष सर्वनाम भेल।

अन्यपुरुषकेँ प्रथमपुरुष सेहो कहल जाइत अछि। जते संज्ञा अछि सभ अन्यपुरुष होइत अछि।

02. **प्रश्नवाचक सर्वनाम**-जाहि सर्वनामसँ प्रश्नक बोध होइत अछि, ओ प्रश्नवाचक सर्वनाम होइत अछि। जेना-के गीत गाबि रहल अछि? एहि वाक्यमे 'के' प्रश्नवाचक सर्वनाम अछि।

03. **सम्बन्धवाचक सर्वनाम**-जाहि सर्वनामसँ सम्बन्धक बोध होइत अछि से भेल सम्बन्ध वाचक सर्वनाम। जेना-जकर काम तकर नाम। एहि वाक्यमे 'जकर' क सम्बन्ध कामसँ आ 'तकर' क सम्बन्ध नामसँ अछि। तँ एतय जकर आ तकर सम्बन्ध वाचक सर्वनाम भेल।

04. **निश्चयवाचक सर्वनाम**-जाहि सर्वनाम शब्दसँ निश्चित वस्तु, स्थान अथवा व्यक्तिक बोध होइत अछि ओ निश्चय वाचक सर्वनाम होइत अछि। जेना-ई पोथी जकर छै से लऽ जाउ। एहि वाक्यमे 'ई' निश्चयवाचक सर्वनाम अछि।

05. अनिश्चयवाचक सर्वनाम-जाहि सर्वनामसँ अनिश्चितताक बोध होइत अछि से अनिश्चय वाचक सर्वनाम कहबैत अछि। जेना-जतय सुविधा होयत ओतय रहब। एहि वाक्यमे 'जतय' आ 'ओतय' कोनो निश्चित स्थानकँ सूचित नहि करैत अछि। तँ ई दुनू अनिश्चयवाचक सर्वनाम भेल।

06. निजवाचक सर्वनाम-जाहि सर्वनामसँ निजक बोध होइत अछि से निजवाचक सर्वनाम होइत अछि। जेना-ओ अपनहि पत्र लिखलनि अछि। एहि वाक्यमे 'अपनहि' सँ स्वयं लिखनिहारेक बोध होइत अछि। तँ एतय 'अपनहि' निजवाचक सर्वनाम भेल।

संज्ञाक स्वरूप सभ कारकमे प्राय एके रहैत अछि मुदा सर्वनामक रूप बदलैत अछि। तदनुसार प्रत्येक सर्वनामक अछि। एहि वाक्यमे 'अपनहि' सँ स्वयं लिखनिहारेक बोध होइत अछि। तँ एतय 'अपनहि' निजवाचक सर्वनाम भेल।

संज्ञाक स्वरूप सभ कारकमे प्रायः एके रहैत अछि मुदा सर्वनामक रूप बदलैत रहैत अछि। तदनुसार प्रत्येक सर्वनामक अधिक-सँ-अधिक निम्नलिखित छओ रूप पाओल जाइत अछि-

1.	हम	तौँ	ई	ओ	के की कथी	जे	से
2.	हमरा	तोहरा	हिनका	हुनका	कनिका	जनिका	तनिका
3.	-	तोरा	एकरा	ओकरा	ककरा	जकरा	तकरा
4.	(मोहि)	(तोहि)	एहि	ओहि	(काहि)	जाहि	ताहि
5.	हम-	तोह-	हिन-	हुनु-	कनि-	जनि-	तनि-
6.	-	तो-	ए-	ओ-	क-	ज-	त-



जाहि शब्दसँ संज्ञा अथवा सर्वनामक विशेषताक बोध होइत अछि से विशेषण भेल। जेना-लाल, पीअर, लम्बा, चाकर, छोट, पैघ, सुन्दर, खराब, ऊँच, नीच, नीक, अधलाह, गोर, कारी आदि।

विशेषण छओ प्रकारक होइत अछि-1. गुणवाचक, 2. संख्यावाचक, 3. परिणामवाचक, 4. निश्चयवाचक, 5. अनिश्चयवाचक, 6. सार्वनामिक।

01. **गुणवाचक विशेषण**-जाहि शब्दसँ संज्ञा अथवा सर्वनामक रंग, रूप, गुण, स्थान, काल आदिक बोध होइत अछि, ओ सभ गुणवाचक विशेषण होइत अछि। जेना-कारी गाय, भद्र पुरुष, नव गाम, प्राचीन युग आदि।
02. **संख्यावाचक विशेषण**-जाहि शब्दसँ संज्ञाक गणना, क्रम, गुना, आवृत्ति, समूह आदिक बोध होइत अछि से संख्यावाचक विशेषण होइत अछि। जेना-सात आम, प्रथम छात्र, चारि गुना धन, तीनू रानी आदि।
03. **निश्चयवाचक विशेषण**-जाहि शब्दसँ निश्चित पदार्थक बोध होइत अछि से निश्चयवाचक विशेषण कहबैत अछि। जेना-एहन घर, इएह स्थान, ओहन रूप आदि।
04. **अनिश्चयवाचक विशेषण**-जाहि शब्दसँ अनिश्चित पदार्थक बोध होइत अछि ओ अनिश्चय वाचक विशेषण होइत अछि। जेना-किछु लोक, थोड़ जल, बहुत धन आदि।
05. **परिणामवाचक विशेषण**-जाहि शब्दसँ संज्ञाक परिणाम अथवा मात्राक बोध होइत अछि से परिणामवाचक विशेषण कहबैत अछि। जेना-चारि सेर धान, दू लीटर दूध, थोड़ेक घी, अधिक सोना आदि।
06. **सार्वनामिक विशेषण**-अनेको सर्वनाम संज्ञा शब्दक पूर्व लागिकऽ ओकर विशेषताक बोध करबैत अछि, एहन सभ सर्वनाम सार्वनामिक विशेषण कहैत अछि। जेना-हमर पोथी, ककर गाम, कोन लोक, जे समय, जे आदमी आदि।

विशेषणक तीन अवस्था होइत अछि- (क) मूलावस्था, (ख) उत्तरावस्था, (ग) उत्तमावस्था

(क) **मूलावस्था (POSITIVE)**-जँ संज्ञा पदक गुण मूल रूपमे रहय तँ ओ विशेषणक मूलावस्था होइत अछि। जेना-सुन्दर पुरुष, प्रिय लोक, अल्पमत आदि।

(ख) **उत्तरावस्था (COMPARATIVE)**-जँ दू संज्ञापदक गुणक तुलना कयल जाइत अछि तँ ओ विशेषणक उत्तरावस्था होइत अछि। एकरा विशेषणक तुलनात्मक अवस्था सेहो कहल जाइत अछि। जेना-खेलबसँ पढ़ब गुरुतर काज अछि। राम श्यामसँ बेसी सुन्दर अछि। एतय गुरुतर शब्दसँ बोध होइत अछि जे खेलबसँ पढ़ब बेस कठिन काज अछि। काजक कठिनताक तुलना भेल अछि।

विशेषणक ई रूप विशेषण शब्दक पूर्व 'बेस' 'अधिक' अथवा बादमे 'तर' प्रत्यय लगाकऽ बनाओल जाइत अछि। जेना-सुन्दर, अधिक सुन्दर, बेस नीक तथा गुरु+तर=गुरुतर, सुन्दर+तर=सुन्दरतर, प्रिय+तर=प्रियतर आदि।

(ग) उत्तमावस्था (SUPERLATIVE)-जँ तीन वा तीनसँ अधिक संज्ञाक गुणमे तुलना कयल जाय आ ओहिमे सँ एकमे ओहि गुणक अधिकता देखायल जाय तँ ई विशेषणक उत्तमा अवस्था होइत अछि। जेना-मोहन अपन क्लासमे सबसँ बुद्धिमान् छात्र अछि। स्वार्थसाधन न्यूनतम काज अछि। एतय सबसँ 'अधिक आ' 'न्यूनतम' विशेषणक उत्तमावस्था अछि।

मूलावस्था	उत्तरावस्था	उत्तमावस्था
सुन्दर	अधिक सुन्दर	सबसँ अधिक सुन्दर
	कम सुन्दर	सबसँ कम सुन्दर
पटु	पटुतर	पटुतम
गुरु	गुरुतर	गुरुतम
प्रिय	प्रियतर	प्रियतम
मृदु	मृदुतर	मृदुतम
अल्प	अल्पतर	अल्पतम
श्रेष्ठ	श्रेष्ठतर	श्रेष्ठतम



क्रिया

ओ शब्द जाहिसँ कोनो काजक होयबाक अथवा करबाक बोध होइत अछि ओ क्रिया कहबैत अछि। जेना-खायब, पढ़ब, लिखब, चलब, हँसब, घुमब, सुतब, बैसब आदि।

क्रिया दू प्रकारक होइत अछि- (क) सकर्मक आ (ख) अकर्मक।

(क) **सकर्मक क्रिया**-जाहि क्रियाक फल (प्रभाव) कर्ता (क्रियाक कयनिहार) पर नहि पड़ि आन कोनो संज्ञापर पड़ैत अछि ओ सकर्मक क्रिया होइत अछि। जेना-गोविन्द पोथी पढ़ैत अछि। एतय 'पढ़ैत अछि' मे जे 'पढ़ब' क्रिया 'गोविन्द' करैत अछि ओकर फल कर्ता गोविन्द पर नहि पड़ि 'पोथी' पर पड़ैत अछि तँ 'पढ़ब' क्रिया सकर्मक भेल।

(ख) **अकर्मक क्रिया**-जाहि क्रियाक फल कर्तापर पड़ैत अछि ओ अकर्मक क्रिया होइत अछि। जेना-भोला हँसल। एहि वाक्यक 'हँसल' क्रियापदमे जे 'हँसब' क्रिया अछि ओकर फल कर्ता पर पड़ैत अछि, तँ 'हँसब' क्रिया अकर्मक क्रिया भेल।

क्रियाक विशेष भेद

1. **प्रेरणार्थक क्रिया**-जाहि क्रियासँ एक व्यक्ति दोसर व्यक्तिकँ काज करबाक लेल प्रेरित करैत अछि ओ प्रेरणार्थक क्रिया होइत अछि। जेना-मोहन सोहनसँ पत्र लिखबा रहल अछि। शिक्षक छात्रसँ पोथी पढ़बा रहल छथि। एतय 'लिखबा रहल अछि' 'पढ़बा रहल छथि' मे क्रमशः 'लिखबायब' आ 'पढ़बायब' प्रेरणार्थक अछि। किएक तऽ एहि वाक्यमे मोहन स्वयं नहि लिखि सोहनसँ लिखबैत अछि आ दोसर वाक्यमे शिक्षक छात्रसँ पढ़ाबैत छथि।
2. **पूर्व कालिक क्रिया**-जँ एकहि वाक्यमे दू क्रिया रहय तँ पूर्वक क्रिया पूर्वकालिक क्रिया कहबैत अछि। जेना-राजू पढ़िकऽ सुतल अछि। एहि वाक्यमे दू टा क्रिया अछि 'पढ़ब' आ 'सुतब'। एहि दुनूमे कर्ता 'राजू' पहिने पढ़ब क्रिया कयलक अछि आ बादमे सुतब। तँ एहिमे पहिल क्रिया पढ़ब (पढ़िकऽ) पूर्वकालिक क्रिया भेल।
3. **संयुक्त क्रिया**-जँ कोनो वाक्यमे दू अथवा दू सँ अधिक क्रिया एकहि अर्थक बोध कराबय तँ ओहि मिलल क्रियाकँ संयुक्त क्रिया कहल जाइत अछि। जेना-हम खा लेलहुँ। एहि वाक्यमे 'खायब' आ 'लेब' दुनू क्रिया मिलिकऽ एकहि अर्थ 'खायब' क बोधक अछि। तँ ई भेल संयुक्त क्रिया।

4. सहायक क्रिया-जे क्रिया वाक्यक प्रधान क्रियाक सहायता करय से सहायक क्रिया कहबैत अछि। जेना-‘सीता गीत गाबि रहलीह अछि।’ ‘श्याम पढ़ैत छल।’ एतय क्रमशः ‘गायब’ आ ‘पढ़ब’ प्रधान क्रियाक ‘अछि’ आ ‘छल’ क्रियाक काल (समय) बतेबामे सहायता कऽ रहल अछि तँ ई दुनू सहायक क्रिया भेल।

क्रिया सूची-सकर्मक	अकर्मक	प्रेरणार्थक
पढ़ब	हँसब	पढ़ायब/हँसायब
पीयब	चलब	पीआयब/चलायब
सुनब	घुमब	सुनायब/घुमायब
खायब	बैसब	खिलायब/बैसायब
हरब	पड़ब	हरबायब/पड़ायब
जानब	जमब	जनायब/जमबायब

नोट:- श्री युगेश्वर झा अपना व्याकरणमे क्रियाक विशेष भेदकरूपमे लिखलनि अछि-(1) विधि क्रिया (2) कामनात्मक क्रिया (3) प्रेरणार्थक क्रिया (4) पूर्व कालिक क्रिया (5) संयुक्त क्रिया (6) सहायिका क्रिया (7) तात्कालिक क्रिया (8) नामधातु (9) यौगिक क्रिया

विधिक्रिया-एहिसँ आज्ञा वा विनयक बोध होइछ-आयल जाय आ बैसू।

कामनात्मक क्रिया-जतऽ कामना प्रकट हो-अहाँ दीर्घायु होउ, ओ कुशल रहथि।

तात्कालिक क्रिया-एक क्रियाक सम्पादन होयबाक समय दोसर क्रिया हो तऽ पहिलुक क्रिया तात्कालिक क्रिया कहाओत, जेना-घंटी बजितहिं छात्र गाम विदा होइछ।

नामधातु-नाम (संज्ञा) अथवा विशेषणसँ ‘आएब’, ‘एव’ प्रत्यय जोड़िकऽ बनल क्रिया नामधातु कहाइछ-रामू बरदकँ खुटेसने अछि, पोथि हथियौने गेलाह।

यौगिक क्रिया तीन भेद होइछ-प्रेरणार्थक, संयुक्त आ नामधातु होइछ।



કાલ

ક્રિયાક સમ્પાદનમે જે સમય લગૈત છેક ઓકરા કાલ કહલ જાઇત છેક। જેના-દીપૂ પઢિ લેલક। રામૂ પઢિ રહલ અછિ। આ સોનૂ પઢત। એતય એકહિ 'પઢબ' ક્રિયાકેં ત્રીન લોક દ્વારા ત્રીન સમયમે હોઇબાક સૂચના મેટૈત અછિ- 'પઢિ લેલક' બીતલ સમયક, 'પઢિ રહલ અછિ' સૈં વર્તમાન (ઉપસ્થિત) સમયક આ 'પઢત' સૈં આબયબલા સમયક। ઇએ સમય અછિ-કાલ।

કાલક ત્રીન મેદ અછિ-ભૂત, વર્તમાન આ ભવિષ્યત્।

(ક) **ભૂતકાલ**-ક્રિયા સમ્પાદનક સમય જૈં બીત ગેલ રહેત અછિ તેં ઓ ભૂતકાલક ક્રિયા હોઇત અછિ। જેના-શમ્મૂ સ્કૂલ ચલિ ગેલ। મોહન રામાયણ પઢિ લેલાહ। સીતા સુતિ રહલીહ।

(ખ) **વર્તમાન કાલ**-જૈં ક્રિયા સમ્પાદનક સમય ઉપસ્થિત (વર્તમાન) રહય તેં ક્રિયા વર્તમાન કાલક કહબૈત અછિ। જેના-અનિલ ઘરમે પઢૈત અછિ। પૂજારી પૂજા કરૈત અછિ। ગોનૂક ગાય ચરૈત છનિ।

(ગ) **ભવિષ્યત્ કાલ**-ક્રિયા સમ્પાદનક સમય આબયબલા સમય રહય તેં ક્રિયાક કાલ ભવિષ્યત્ હોઇત અછિ। જેના-મોના ઘર જાયત। ગીતા ગીત ગાઓત।

ભૂત કાલક ચારિટા ઉપમેદ હોઇત અછિ-

- (1) સામાન્ય ભૂતકાલ-સોહન ગેલ।
- (2) અપૂર્ણ ભૂતકાલ-મોહન પઢૈત છલ।
- (3) પૂર્ણ ભૂતકાલ-ગૌરવ પોથી પઢિ લેલાહ।
- (4) તાત્કાલિક ભૂતકાલ-રામ પોથી પઢિ રહલ છલાહ।

વર્તમાનો કાલ ચારિટા ઉપમેદ હોઇત અછિ-

- (1) સામાન્ય વર્તમાનકાલ-દિનેશ પઢૈછ। પારસ પઢૈત અછિ।
- (2) અપૂર્ણ વર્તમાનકાલ-સંજય જાઇત અછિ।
- (3) પૂર્ણ વર્તમાનકાલ-હમ ગીતા પઢિ નેને છી।
- (4) તાત્કાલિક વર્તમાનકાલ-નરેશ ગામ જા રહલ અછિ।

ભવિષ્યત્ કાલક ત્રીન ઉપમેદ હોઇત અછિ-

- (1) સામાન્ય ભવિષ્યત્- સરિતા ગીત ગાઓત।

(2) अपूर्ण भविष्यत्- शारदा पानि पीबैत रहत।

(3) पूर्ण भविष्यत्-रीता पत्र लिखने रहत।

कालभेदसँ क्रियाक रूप

<u>क्रिया</u>	<u>भूतकाल</u>	<u>वर्तमान काल</u>	<u>भविष्यत् काल</u>
पढ़ब	पढ़ल	पढ़ैत	पढ़त
लिखब	लिखल	लिखैत	लिखत
जायब	गेल	जाइत	जायत
सुनब	सुनल	सुनैत	सुनत
हँसब	हँसल	हँसैत	हँसत
खायब	खायल	खाइत	खायत
बैसब	बैसल	बैसैत	बैसत
नाचब	नाचल	नाचैत	नाचत
गायब	गायल	गाबैत	गायत
पीयब	पीयल	पीबैत	पीयत
चलब	चलल	चलैत	चलत



अव्यय

जाहि शब्दक रूप लिंग, काल, कारक, पुरुष अथवा वचनक परिवर्तनसँ परिवर्तित (बदलैत) नहि होइत अछि अर्थात् ओकरामे कोनो विकार (अन्तर) नहि अबैत अछि ओ अव्ययक नामसँ जानल जाइत अछि। जेना-आइ, काल्हि, सदा, बहुत, अधिक आदि।

अव्ययक चारि भेद अछि-क्रियाविशेषण, समुच्चय बोधक, विस्मयादि बोधक, आ सम्बन्ध बोधक।

(क) **क्रियाविशेषण अव्यय**-जाहि अव्यय शब्दक प्रयोगसँ क्रिया विशेषण अथवा क्रिया विशेषणक अर्थमे विशेषता अबैत अछि ओ अव्यय शब्द क्रियाविशेषण अव्यय कहबैत अछि जेना- बसात बेस मन्द-मन्द बहैत अछि। एतय काल्हि, बड़ अधिक शब्द क्रमशः रवि (संज्ञा) खुश (विशेषण) मन्द-मन्द (क्रियाविशेषण) क विशेषता बतबैत अछि। तँ ई सभ क्रियाविशेषण अव्यय भेल।

क्रिया विशेषण अव्यय चारि प्रकारक होइत अछि-

(1) **कालवाचक-** (क) **समयवाचक**-आइ काल्हि, परसू, भोर, दुपहर, प्रातः, साँझ, पहिनें, तुरन्त, सदिखन, सदा, सर्वदा, एखन, जखन, तखन, कखन आदि।

(ख) **अवधिवाचक**-आइभरि काल्हिधरि, एखनधरि, वर्षभरि, दिनभरि, रातिधरि, निरन्तर, लगातार, कखनधरि, तखनधरि आदि।

(ग) **आवृत्तिबोधक**-नित्य, सबदिन, क्षण-क्षण, प्रतिदिन, प्रतिपल, पल-पल, राति-राति, दिन-दिन, घड़ी-घड़ी आदि।

(2) **स्थानवाचक-** (क) **स्थलवाचक**-एहिठाम, ओहिठाम, जाहिठाम, ताहिठाम, एतय, ओतय, जतय, ततय आदि।

(ख) **दिशावाचक**-आगू, पाछू, आगाँ, पाछाँ, भीतर, बाहर, ऊपर, नीचाँ, लग, दूर, समीप, कात-करोट, समीप, मध्य, माँझ, बीच, सबठाम, सर्वत्र, एतहि, ओतहि, जतहि, ततहि, एहिभाग, ओहिभाग आदि।

(3) **परिणामवाचक-** थोड़, बहुत, ढेर, अति, अत्यन्त, किछु, कतेक, कनेक, एतेक, ओतेक, जतेक, ततेक, यथाक्रम, यथाशक्ति, यथेष्ट, केवल, प्रायः इत्यादि।

(4) **भाववाचक-** ओना, एना, जेना, तेना, भने, नीके, ओहुना, एहुना, कहुना, जहिना, तहिना, जेना-तेना, एना-ओना, चुपचाप, अनेरे, सहसह, फड़फड़ क्रमशः सहसा, अचानक, अकस्मात्-शनैः शनैः आदि।

- (ख) समुच्चयबोधक- (अ) संयोगात्मक-ताँ, ओ, आ, अथच, तथा, एवं, जे-से, वरन्-बरु, जँ-तँ, हेतु, अतएव, अतः यद्यपि, यदि, तैयो, हि इत्यादि।
- (ब) वियोगात्मक-किन्तु, परन्तु, परञ्च, वा, अथवा, कि, ताकि, नहि, तँ इत्यादि।
- (ग) विस्मयादि बोधक- (अ) हर्षसूचक-वाह, बस, अहा, चाबस, अलबत्त, धन्य, पौबारह आदि।
- (ब) विषाद सूचक-आः, ईः, उः, एः, ओः, हाय राम, राम, बाप-रे-बाप, रे बाप, दैव-रे-दैव आदि।
- (स) आश्चर्य सूचक-अरै, अहो, आः, ओः आदि।
- (द) घृणासूचक-दुरछी, दुत, दुरजी, छी-छीः, छिया-छिया, शिव-शिव आदि।
- (घ) सम्बन्ध बोधक- आगू, पाछू, पहिने, पूर्व, पास, पार, पूर्वक, उपरान्त, ऊपर, बाहर, बाद, बराबरि, बस, बदला, लगभग, नीचाँ, तर, सोझाँ, कात, दिशी, लग, खातिर, लेल, लेखे, सन, समान, सदृश, संग, समेत, सहित, लए, दए, दन इत्यादि।



अनेक शब्दक लेल एक शब्द

1. अन्य देश-देशान्तर
2. अपन आत्मार्क हनन करयवला-आत्महंता
3. अवश्य भेनिहार-अवश्यम्भावी
4. अभिनय कयनिहारि-अभिनेत्री
5. अपना ऊपर निर्भर रहनिहार-आत्मनिर्भर
6. आकाशमे चलनिहार-खेचर, आकाशगामी
7. अपन इच्छासँ चलनिहार-स्वेच्छाचारी
8. अपना पएर पर ठाढ़ भेनिहार-स्वाबलम्बी
9. आँखिक पाछाँ-परोक्ष
10. आदरसँ युक्त-सादर
11. इच्छाक अधीन-ऐच्छिक
12. ईश्वरमे विश्वास कयनिहार-आस्तिक
13. ईश्वरमे विश्वास नहि कयनिहार-नास्तिक
14. जे उपकारकँ मोन राखय-कृतज्ञ
15. जे उपकारकँ नहि मानय-कृतघ्न
16. जा धरि जीवन अछि-आजीवन
17. जकर पति जीवित नहि छैक-विधवा
18. जकर बुद्धि कुशक नोक सन तेज हो-कुशाग्र बुद्धि
19. जकर तेज चल गेल हो-निस्तेज
20. जकर पति जीवित छैक-सधवा, अहिहव
21. जकरा कोनो वस्तुक विशेष ज्ञान हो-विशेषज्ञ
22. जकर दृष्टि दूर धरि जाय-दूरदर्शी

23. जकर प्रतिज्ञा दृढ़ हो-दृढ़ पतिज्ञ
24. जकर प्रतिआशा नहि हो-अप्रत्याशित
25. जकर निवारण कठिन हो-दुर्निवार
26. जकर वर्णन वचनसँ नहि भ' सकय-अनिर्वचनीय
27. जे लोभमे फसल हो- लोभग्रस्त
28. जे सहजहि पचि सकय- लघुपाकी
29. जे स्त्री कहियो सूर्य नहि देखने होअय- असूर्यम्पश्या
30. जे देरीसँ पचय-गुरुपाकी
31. पुत्रीक बेटा-दौहित्र, नाति
32. पुत्रीक बेटी- दौहित्री, नातिन
33. जे सहन नहि कयल जा सकय- असहनीय
34. जे संसार भरिक भरण-पोषण करैछ- विश्वम्भर
35. जे सभ ठाम व्याप्त हो- सर्वव्यापी
36. जे नहि भेनिहार हो-असंभव
37. जे नापल नहि जा सकय-अपरिमित
38. जे पहिने कहियो नहि भेल हो- अभूतपूर्व
39. जे अयलाह अछि- आगत
40. जकरा संतान नहि होइक- बाँझ
41. जे बढ़-चढ़ि क' कहल जाइक- अत्युक्ति
42. जे बेर-बेर कहल जाय-पुनरुक्ति
43. जे बहुत बाजय- वाचाल
44. जकर उपमा नहि हो- अनुपम
45. जकर पति विदेश गेल हो- प्रोषित पतिका
46. जकर स्त्री मरि गेल हो- विधुर
47. जे कम बाजय- मितभाषी
48. शाग खाय क' रहनिहार-शाकाहारी

49. पाँच तत्व सँ बनल-पंचभौतिक
50. समुद्रक आगि- बड़वानल
51. पातक बनल कुटी-पर्णकुटी
52. पत्नीक संग- सपत्नीक
53. वर्षाक अभाव- अनावृष्टि
54. जकरा पति त्यागि देने छैक-परित्यक्ता
55. जे विदेशमे रहैत अछि- विदेशी
56. भूख सँ व्याकुल-क्षुधातुर
57. पतिक छोट भाय- देओर
58. समधिक बेटा- समधौत
59. कुंज मे रहयवला- कुंजर, हाथी
60. देवताक चढ़ाओल गेल पदार्थ- प्रसाद
61. वनक आगि- दावानल
62. पेटक आगि- जठराग्नि
63. पृथ्वीकेँ धारण कयनिहार- भूधर
64. जे सम्पत्ति पितासँ प्राप्त हो-पैत्रिक
65. जे स्त्रीक वसिभूत हो- स्त्रैण
66. छात्र केँ अध्ययन हेतु जे टाका भेटय- छात्रवृत्ति
67. जकर रूप विगड़ि गेल हो- विरूप
68. जे जीवलो पर मरले सदृश हो-जीवन्मृत
69. जकर अनुभव इन्द्रिय द्वारा नहि हो- अगोचर
70. जे चिरकाल सँ आबि रहल हो- चिरन्तन
71. जकरा लगले फुरि जाय-प्रत्युत्पन्नमतित्व
72. जकर शत्रु नहि जनमलैक अछि-अजातशत्रु
73. जकर शासन संसार भरि परसल हो-चक्रवर्ती

पर्यायवाची शब्द

1. अमृत- अमिय, सुधा, पीयूष
2. आकाश- अम्बर, गगन, नभ
3. आँख- चक्षु, लोचन, नेत्र, नयन, दृग
4. आगि- अग्नि, पावक, अनल
5. आम- आम्र, चूत, रसाल
6. कमल- नीरज, सरोज, पंकज, अरविन्द
7. घर- गृह, गेह, निकेतन, आलय, निलय
8. हाथी- कुंजर, हिमकर, सुधाकर
9. चन्द्रमा- सुधांशु, हिमकर, सुधाकर, शशि, विधु, इन्दु, कलानिधि
10. सूर्य- दिनकर, भानु, आदित्य, दिवाकर
11. जल- पानि, पय, सलिल, वारि, नीर
12. पृथ्वी- धरणी, पृथ्वी, भू, भूमि, धरा
13. फूल- पुष्प, सुमन, प्रसून, कुसुम
14. बड़द- वृष, वृषभ, सौरभेज
15. भ्रमर- अलि, द्विरेफ, भृंग, मधुकर, षटपद
16. मयूर- मोर, केकी, शिखी
17. असुर- दानव, दनुज, राक्षस, रजनीचर, निशाचर
18. जंगल- अरण्य, वन, विपिन, कानन
19. अपूर्व- अतुल, अद्वितीय, अनुपम
20. इन्द्र- देवराज, सुरपति, सुरेन्द्र, महेन्द्र, पुरन्दर
21. क्रोध- तामस, कोप, रोष
22. बेटी- घी, धीया, पुत्री, तनया, तनुजा
23. महादेव- कैलाशपति, गिरजापति, गौरीश, उमापति, दिगम्बर

24. बिजली- विद्युत, बिजली, चंचला, तडित, चपला
25. राति- रजनी, यामिनी, रैन
26. विष्णु- गोविन्द, लक्ष्मीश्वर, लक्ष्मीपति, वनमाली, माधव, लक्ष्मीकान्त
27. लक्ष्मी- रमा, कमला, हरिप्रिया, विष्णुप्रिया
28. समुद्र- जलधि, पयोधि, जलनिधि, उदधि, सागर, रत्नाकर
29. साँप- सर्प, फणि, भुजंग, अहि, पन्नग
30. गणेश- गणपति, गौरीसुत, गिरजानन्दन, गजानन, एकदन्त, मोदकप्रिय
31. गंगा- देवापगा, सुरसरि, गिपथगा, मन्दाकिनी, भागीरथी, जाह्नवी
32. चतुर- प्रवीण, पटु, होशियार, बुधियार
33. चाकर- खबास, नौकर, सेवक, भृत्य
34. दुःख- वेदना, व्यथा, संताप, क्लेश
35. नदी- सरिता, निर्झरिणी, अपगा
36. पत्नी- घरवाली, भार्या, स्त्री, दारा, धनि, सहधर्मिणी, गृहिणी, कलत्र, प्राणप्रिया, भामिनी, वल्लभा, वामांगी
37. वसात- हवा, समीर, मरूत, पवन, बात, वियार, अनिल
38. पर्वत- पहाड़, भूधर, भूमिधर, अचल
39. सरस्वती- वीणपाणी, शारदा, वागीश, वागेश्वरी, भारती
40. सिंह- केहरि, मृगेन्द्र, मृगराज
41. सुनर- रम्य, सुन्दर, कमनीय, रमणीक
42. पोखरि- सर, सरोवर, तालाब, तडाग



विपरीतार्थक शब्द

कोनो शब्द आपसमें जखन प्रतिकूल अर्थ प्रकट करय तँ विपरीतार्थक शब्द कहबैछ। जेना-

अनुकूल-प्रतिकूल

अतिवृष्टि-अनावृष्टि

अंतरंग-बहिरंग

अनुराग-विराग

अनुलोम-प्रतिलोम

अल्पायु-दीर्घायु

अमर-मर्त्य

आरोह-अवरोह

आस्तीक-नास्तिक

आदान-प्रदान

आगम-निगम

आकर्षण-विकर्षण

आहत-अनाहत

आगत-अनागत

आसक्त-अनासक्त

आत्मवादी-अनात्मवादी

आग्रह-दुराग्रह

आशावादी-निराशावादी

आयात-निर्यात

आध्यांतरिक/आन्तरिक-बाह्य

इहलोक-परलोक

इच्छा-अनिच्छा

इष्ट-अनिष्ट

ईश-अनीश

उत्कर्ष-अपकर्ष

उदार-कृपण

उपकार-अपकार

उपचय-अपचय

उद्धत-अनुद्धत

उदय-अस्त

उपस्थिति-अनुपस्थिति

उन्मीलन-निमीलन

उद्यमी-निरुद्यमी

उपयोग-दुरुपयोग

उन्मूलन-आरोपण

उद्भव-विलय

उत्तीर्ण-अनुत्तीर्ण

ऊँच-नीच

ऊसर-उपजाऊ

एक-अनेक

एकमुखी-बहुमुखी

ऐक्य-अनैक्य

ऐश्वर्य-अनैश्वर्य

ऐहव-विधवा, राँड़

कम- बेसी
 कल्पना-यथार्थ
 कल्याण- अकल्याण
 कंटक- निष्कंटक
 कुटील- सरल
 कृत्रिम- प्रकृत
 कृश- पुष्ट
 गरल-अमृत
 गंगा-यमुना
 गमन- आगमन
 गद्य- पद्य
 ग्रहण- त्याग
 गुप्त- व्यक्त
 गृही- संन्यासी
 धरैया- बनैया
 चर- अचर
 चल- अचल
 चंचल- स्थिर
 चेतन- अचेतन
 जाग्रत-सुषुप्त
 जीवन- मरण
 ज्योतिर्मय- तमोमय
 जय- पराजय

कम- बेसी
 कल्पना-यथार्थ
 कल्याण- अकल्याण
 कंटक- निष्कंटक
 कुटील- सरल
 कृत्रिम- प्रकृत
 कृश- पुष्ट
 गरल-अमृत
 गंगा-यमुना
 गमन- आगमन
 गद्य- पद्य
 ग्रहण- त्याग
 गुप्त- व्यक्त
 गृही- संन्यासी
 धरैया- बनैया
 चर- अचर
 चल- अचल
 चंचल- स्थिर
 चेतन- अचेतन
 जाग्रत-सुषुप्त
 जीवन- मरण
 ज्योतिर्मय- तमोमय
 जय- पराजय

पति- पत्नी
 परमार्थ- स्वार्थ
 पंडित- मूर्ख
 प्रवृत्ति- निवृत्ति
 प्रमुख- सामान्य
 प्रफुल्ल- म्लान
 पक्ष- विपक्ष
 पाप- पुण्य
 पाश्चात्य- पूर्वार्त्य
 प्राण- निष्प्राण
 प्राची- प्रतीची
 पालक- घातक
 प्रभु- भृत्य
 पुर:- पश्चात
 प्रकाश-अंधकार
 पूर्णता-अभाव
 पूर्ववर्ती- परवर्ती
 प्रासाद-पर्णकुटी
 भोग- अभोग
 मंगल-अमंगल
 मुइनाई- जीनाई
 मनुज- दनुज
 तरल- ठोस

तीत-मधुर

दयालु- निर्दय

देव- दानव

दीर्घकाय- कृशकाय

दोष- निर्दोष

निर्माण- विनाश

नीक- बेजाय

राम- रावण

राजा- प्रजा

राग- द्वेष

लघु- वृहद्

संकोच- विस्तार

सरल- वक्र

सकाम- निष्काम

स्वाधीन- पराधीन

सुख- दुःख

सात्विक- तामसिक

संकीर्ण- विस्तृत

संक्षेपण

कोनो देल गेल अवतरणक ओकर भावकें बिनु नष्ट कयने एक तिहाइ शब्दमे व्यक्त करब संक्षेपण थिक। मूल अवतरणक सार, क्रमबद्धता, संक्षिप्तता, स्पष्टता, शुद्धता आ सरल भाषा संक्षेपणक प्रमुख गुण होइत अछि। संक्षेपणमे देल गेल अवतरणक भावसँ सम्बद्ध एकटा शीर्षक देव आवश्यक अछि।

उदाहरणस्वरूप

प्रारूप

शुद्ध हृदयसँ कयल गेल कार्य सदाचरण थिक। अपन श्रेष्ठता अथवा महत्त्वक प्रतिपादन हेतु कयल गेल कार्यक ओतेक महत्ता नहि भए सकैत अछि। कोनो सम्पत्तिशाली द्वारा देल गेल करोड़क दानसँ बेसी महत्त्व एक गरीब द्वारा देल गेल श्रद्धापूर्ण दानक अछि। सदाचरण आन्तरिक वस्तु थिक आ एकरा अभावमे पाण्डित्य सेहो ढोंग थिक। (50 शब्द)

संक्षेपण

शीर्षक-सदाचार

सदाचार आन्तरिक गुण थिक। अश्रद्धापूर्ण पैघ दानसँ श्रद्धापूर्ण तुच्छ दान महत्त्वपूर्ण होइछ। (17 शब्द)

नीचाँ देल गेल अवतरणक संक्षेपण करू

(1)

हिमालयसँ कन्याकुमारी धरि पसरल हमरालोकनिक देश, आकार ओ आत्मा दुनू दृष्टिसँ महान ओ सुन्दर अछि। ओकर बाह्य सौन्दर्य विविधाक सामंजस्यपूर्ण स्थिति थिक आ आत्माक सौन्दर्य विविधतामे नुकायल एकताक अनुभूति थिक। भने कखनो नहि गलयवला हिमक प्राचीर हो, चाहे कखनो नहि जमयवला अनल समुद्र हो, चाहे किरणक रेखासँ खचित हरीतिमा हो, अथवा एकरस शून्यता ओढ़ने मरु हो, चाहे कारी-कारी घनगर मेघ हो, चाहे लंपटक साँस लैत अन्हर हो, सभ अपन भिन्नतोमे एके देवताक विग्रहक पूर्णता दैत अछि। जहिना मूर्तिक कोनो एक अंगक टूटि जायब सम्पूर्ण देव-विग्रहकें खंडित कय दैत अछि तहिना हमर सभक देशक अखंडताक हेतु विविधताक स्थिति अछि।

यदि एहि भौगोलिक विविधतामे व्याप्त सांस्कृतिक एकता नहि रहितय, तँ ई वन, पर्वत, नदी मात्र रहि जइतय। किन्तु एहि महादेशक प्रतिभा एकर अन्तरात्माकें एकरसमयतामे प्लावित कय एकरा एक विशिष्ट व्यक्तित्व प्रदान कयलक अछि जाहिसँ ई आसमुद्र एक नामक परिधिमे बान्हल अछि।

(2)

जगद् विख्यात परम पावन मिथिला-भूमि मध्य जन्म ग्रहण कय हमरा सबहिक ई कर्तव्य नहि थिक जे जन्मभूमिक गौरवक रक्षा करी? हमरा सबहिक पूर्व पुरुष जाहि परम यत्न ओ असह्य परिश्रमसँ एहि भूमिक

यशो-राशिकेँ दिग्दिगन्त मध्य प्रकाशित कय हमरा लोकनिक हेतु एक अमूल्य संपत्ति छोड़ि गेलाह, की हमरा लोकनिक परम कर्तव्य ओ सर्वप्रथम उद्देश्य ई नहि होयबाक चाही जे हमरा लोकनि तादृश असीम कष्टसँ उपार्जित कीर्तिक अल्पतरो रक्षा करी ओ अपन पूर्व पुरुषक प्रतिज्ञाकेँ बढ़ावी आ अपनाकेँ हुनका लोकनिक योग्य संतान सिद्ध करी।

(3)

संतोष निरोगक लक्षण थिक, लोभ बीमारिक लक्षण थिक। जे मनुष्य संतुष्ट नहि होइत अछि ओकरा अधिक खोअयबाक प्रयोजन होइत अछि। ओकरा हेतु वैद्य केर प्रयोजन होइत अछि। एहेन व्यक्तिकेँ अधिक खोअयबाक अपेक्षा खायाल पदार्थकेँ रद्द करयबाक प्रयोजन होइत अछि। कारण अनावश्यक वा आवश्यकतासँ बेसी पदार्थ पेटमे रहलासँ रोग होइत अछि। ओहि प्रकारेँ जकरा संतोष नहि अछि अर्थात् जे व्यक्ति प्रतिदिन अधिकारसँ अधिक धन एकट्ठा करबाक प्रयत्नमे लागल रहैत अछि, हुनका किछु देबाक अपेक्षा हुनकासँ किछु छीनि लेब उचित थिक। कारण जखन कोनो वस्तुक कमी भए जाइत अछि तँ मनुष्य बचल वस्तुसँ संतोष ग्रहण करै अछि। संतोष भेलासँ ओकरा सुख भेटैत छैक। संतोष नहि रहलासँ सुख नहि भेटैत छैक। लोभी व्यक्ति त्रिलोक संपत्ति पाबियोकेँ आओर पयबाक इच्छा करत।

(4)

सौभाग्यसँ आइ हमरा अपन देशक स्वरूप-निर्माण करबाक अवसर प्राप्त भेल अछि। जँ हम अपन उत्तरदायित्व नहि बुझी तँ हमर ई अक्षम्य अपराध होयत। सम्प्रति जे भारतक सामाजिक तथा राजनीतिक परिस्थितिक अध्ययन करताह तनिका स्पष्ट देखि पड़ैतैन जे पाश्चात्य देशक भौतिकवादक भित्ति पर निर्मित सिद्धान्त सभक बाढ़िसँ ई पवित्र देश इतस्ततः ध्वस्त भय रहल अछि। एहि हेतु आवश्यक छैक जे प्राचीन भारतीय साहित्य अध्ययन करबाक सब प्रकारक सुविधा कयल जाय।

(5)

यंत्रयुग अपना आँचरमे अनेक सुख-सुविधा लय आयल। ओकरा संग मनुष्य अनेक सुख-स्वप्न देखलक। मुदा यंत्रयुग एतहि नहि रुकल। सुन्दर फर्तिगाक रंग-विरंगक पौखिक संग रोग पसारयवाला सूक्ष्म कीटाणु पसारि जाइत अछि। यंत्रयुग सेहो अपन संग दुःखक बीजाणु पसारि रहल अछि। यंत्रयुगक एक हाथमे कैसर सन रोगक रामबाण औषधि अछि, तँ ओकर दोसर हाथमे लाखक लाख लोककेँ माटिमे मिला देमयवला ऐटमबम अछि। ओकरा एक हाथमे संरक्षणक आश्वासन अछि तँ दोसर हाथमे संहारक दाहकता अछि। वर्तमान युगक मानव सत्तरि महलवला मकान ठाढ़ करबाक चमत्कार देखा सकैत अछि मुदा एहि समाजमे सत्तरि हजार तेहन लोक अछि जकरा राति भरि माथा टेकबाक स्थान नहि भेटबाक कारण ओहि महलक सम्मुख फुटपाथ पर अनाथ नेनाक सदृश टाँग मोड़ि सूतय पड़ैत अछि, एहि तरहेँ वर्तमान युगमे परस्पर विरोधी जोड़ा हाथमे हाथ दय यात्रा कए रहल अछि।



पत्र-लेखन

1. विद्यालयमे भेल पुरस्कार-वितरण-समारोहक संबंधमे मित्रकें पत्र लिखू।

इन्दिरा नगर, रोड नं.8

चिरैयाटाँड़, पटना

25.4.2013

प्रिय मोना

नमस्कार।

बहुतो दिनक उपरान्त तोहर पत्र भेटल। लागल जेना कोनो कृष्ण अपन सुदामाक स्मरण कयने होअए। हम विचारलहुँ, तोहर पत्रक जवाब देबामे किएकने अपन विद्यालयमे सम्पन्न पुरस्कार-वितरण-समारोहक संक्षिप्त जानकारी दऽ दी।

एहि बरख हमर विद्यालयक पुरस्कार-वितरण-समारोहक अवसर पर अपन राज्यक मुख्यमंत्री आयल छलाह। जे छात्रगण इम्तिहानमे पहिल आ दोसर स्थान पओने रहथि, हुनका पुरस्कार स्वरूप पोथी देल गेलनि। एकर अतिरिक्त दौग, साइकिल-रेसमे सेहो प्रथम-द्वितीय एनिहार छात्र लोकनिकें तगमा देल गेल। एहि उपलक्ष्यमे विविध मनोरंजन-कार्यक्रमो प्रस्तुत कएल गेल।

मोना! तौ तँ जनिते छै जे हम खेलकूदमे भाग नहि लैत छी। कहि नहि किएक खेलकूदक लाभ जनितो ओहि दिस आकृष्ट नहि भऽ पबैत छी। परीक्षामे प्रथम स्थान प्राप्त करबा लेल हमरा पुरस्कार भेटल। एहि बेर हम बच्चनजीक एकटा गीत गओने छलहुँ। सभ गोटा हमर गायनपर मुग्ध भेल छलाह। मुख्यमंत्री महोदय अपन विशेष अनुदान-कोषसँ हमरा सय टका देलैन। हम की कहियौ, जँ तौ ओहि कालमे रहितै, तँ तौहिँ किछु-ने-किछु पुरस्कार अवश्ये दैतौ।

गामसँ की तोहर मन नहि उबिआइ छौक? एहि खेप पटना अएबै, तँ तोस एतुक्का रेडियो-स्टेशन देखेबौ।

पता :- मोना ठाकुर

तोहर अभिन्न

ग्राम-कनकपुर

सुधीर

पो.-लोहना, रोड

जिला-दरभंगा



2. ग्रीष्मावकाशक संबंधमे संगीकेँ पत्र लिखू।

कचहरी रोड, गया

26.4.2013

प्रिय रमेश

नमस्कार।

तोहर पत्र भेटल। तोहर इच्छा छै जे हम ग्रीष्मावकाश कोना बितओलहुँ, तकर विस्तृत जानकारी तोरा दीऔ। तौ तँ जनिते छै जे गया बिहारक जैकोबाबाद थिक। मई-जूनक मासमे एहिठाम प्रचण्ड गर्मी पड़ैत छै। दिन भरि गरम बसात करे झाँका विद्यमान रहैत छै। तोरा तँ बुझल छै जे हमर पिताक मासिक दरमाहा दू हजार टका छनि। तँ कुलर, एसी, जेनेरेटर आदिक सुविधा नहि उठाय सकैत छी। हमर बन्न कोठली सएह हमरा लेल वातानुकूलित कक्ष थिक। सगर दिन गरमी आ उमससँ तंग रहैत छी। चाहैत छी जे दिन छोट भए जाए मुदा ओ सुरसाक मुह सदृश नमहरे भेल जाइत अछि।

राति भेलापर किछु आराम अवश्य भेटैए। छतपर जाए चन्द्रक शीतलताक पान करबामे बड़ आनन्द अबैत अछि। मुदा इहौ राति तँ खंजन चिड़ै सदृश फुरसँ वीति जाइत अछि। तौ कहबै जे अवकाशमे पोथी दिस आँखि गेल आकि नहि। एकदम नहि गेल, गर्मीसँ ततेक हरान रही जे पोथी दिस ध्याने नाँह जाए। भगवानक डांग एहन लागल जे नितान्त निर्धन परिवारमे जन्म लेलहुँ। सबटा मनोरथ कल्पने बनिकेँ रहि गेल। हँ, तखन आम खूब खेलियौ। ज़रदा, ज़रदालूसँ आरम्भ कए मालदह आ करपूरियाक स्वाद सेहो लेलहुँ।

जँ हमरा कविता लिखबाक लूँ रहितए तँ गर्मी सन शत्रुपर कड़गर प्रहार करितहुँ। ओकरा अपन काव्यवाणसँ आहत कए दितहुँ।

आशा करैत छी जे तौ अपन ग्रीष्मावकाश नीक जकाँ बितओने हेबै।

पता :- रमेश झा

तिरहुत कॉलोनी

मधुबनी

तोहर संगी

राजकुमार

3. विद्यालय-शुल्क-मुक्ति लेल प्रधानाध्यापक नामें आवेदनपत्र लिखू।

सेवामे

प्रधानाध्यापक महोदय

पटना कॉलेजिएट स्कूल

दरियापुर गोला

पटना-1

महाशय,

सविनय निवेदन अछि जे हम अहाँक विद्यालयक एक अत्यन्त निर्धन छात्र थिकहुँ। हमर पिताजी विद्यालयमे चपरासीक काज करैत छथि। हुनका जे दरमाहा भेटैत छनि, से अहाँसँ नुकाएल नहि अछि। हमर परिवारमे कुल दस गोटा सदस्य छथि जिनिक भरण-पोषणक दायित्व हमर पिताजीक कान्ह पर छनि। दरमाहाक अतिरिक्त हुनक आयक कोनो स्रोत नहि छनि।

अतः अहाँसँ करबद्ध प्रार्थना अछि जे हमरा विद्यालय-शुल्कसद्वर पूर्णतः मुक्ति कए देल जाय। जाहिसँ हम अपन अध्ययन जारी राखि सकी। एहि लेल हमर रोम-रोम अहाँक आभारी रहत।

अहाँक आज्ञाकारी छात्र

26.4.13

पंकज कुमार ठाकुर

वर्ग-6, क्रमांक-4

4. छात्रावासमे रहबा लेल छात्रावास-अधीक्षककें आवेदनपत्र लिखू।

सेवामे

छात्रावास अधीक्षक महोदय

बाँकीपुर उच्च विद्यालय

पटना-1

महाशय,

निवेदन ई अछि जे हम अहाँक विद्यालयमे आठम वर्गक छात्र थिकहुँ। एखन धरि हम अपन पिताजीक संग रहैत छलहुँ। मुदा पिताजीक बदली दुमका भए गेल छनि। तँ हमरा आब छात्रावासमे रहए पड़त। हम

अपन पढ़ाई अहाँक विद्यालयमे करए चाहैत छी। अहाँक विद्यालय छोड़ि अन्यत्र जेबाक इच्छुक नहि छी। एकर कारण विद्यालयक सर्वोत्तम अध्ययन व्यवस्था अछि।

अतः श्रीमानसँ विनम्र अनुरोध अछि जे अपन विद्यालयक छात्रावासमे एक स्थान सुरक्षित करबाक कृपा कएल जाए।

27.4.13

अहाँक आज्ञाकारी छात्र

रूपेश झा

वर्ग-8, क्रमांक-6



5. नव पोथी किनक लेल पिताजीसँ टाकाक माँग संबंधी पत्र लिखू।

माध्यमिक विद्यालय,

पूर्णियाँ

27.4.2013

पूज्यवर पिताजी,

सादर प्रणाम।

अहाँ अपन पत्रमे लिखने छी, “हम तोरा एखन मात्र माहवारी खर्चा हेतु एक हजार टाका पठाए रहल छी। तौ नव पोथी कीनबाक लेल पाँच सय टाका माँग कएने छलौं। हमर विचार अछि जे एखन तौ पुराने किताबसँ काज चलाए लिहौं, एहि महगीमे आओर टाका खर्च करब ठीक नहि हएत।” हमरा अहाँक ई पत्र पढ़िकेँ बड़ दुख भेल। अहाँ एहन सम्पन्न आ शिक्षित अभिभावक एना लिखथि, तँ दुख आ आश्चर्यक अतिरिक्त आओर की भए सकैत अछि?

अहाँ जनैत छी, थोरैक उक्ति-‘पुरान कोट पहिरू आ नव पोथी कीनू।’ पुस्तकसँ बढ़ि आओर की धन भए सकैत अछि। पोथीकी मूल्य रत्नोसँ बेसी अछि। रत्न बाहरी चमक-दमक देखबैत छैक जखनकि पुस्तक अन्तःकारणकेँ उज्ज्वल करैत अछि। महात्मा गाँधी कहने छथि, “विचारक युद्धमे जखन पुस्तक रूपी अस्त्रे नहि रहत तँ काज कोना चलत?” मनकेँ स्वस्थ रखबा लेल नव-नव पोथीक उद्यान-भ्रमणक अतिरिक्त आर जगहे कतए अछि? मानव जाति जे किछु केलक-ए, विचारलक-ए आ पओलक-ए, ओ तँ सबटा पुस्तककेँ पृष्ठ सभमे सुरक्षित छै। गप्पी मित्र सभहिक सांग रहिकेँ गप्पमे कीमती समय नष्ट करबासँ नीक अछि जे पोथीक संग मित्रता कएल जाए। पोथी एहन संगी अछि जे कहियो विश्वासघात नहि कए सकैत अछि।

तैं अहाँसँ अनुरोध अछि जे अहाँ शीघ्रतिशीघ्र पाँच सौ टका ऑन लाइनसँ हमर बचत खातामे पठाए दिअ। हेमनिमे सुधाशु 'शेखर' चौधरीक आत्मकथा प्रकाशित भेलैए। हमर मन ओहि पोथीकेँ कीबनाबक लेल लुसफुसा रहल अछि।

पता :- श्री मनमोहन झा

एम. आइ. जी. 246

कंकड़बाग

पटना-20

अहाँक आज्ञाकारी पुत्र

प्रशान्त वत्स



6. विद्यालयक प्रथम दिनक अपन अनुभवक संबंधमे मित्रकेँ पत्र लिखू।

माध्यमिक विद्यालय

लोहरदंगा

28.4.2013

प्रिय सोनू,

नमस्कार।

तोहर पत्र भेटल। तौँ विद्यालयक पहिल दिनक अनुभवक संबंधमे बुझए चाहैत छैं। तौँ जनैत छैं जे सातम कक्षा धरि पिताजी हमर पढ़ाइक व्यवस्था घरहिपर कए देने छलाह। हमर घरपर रहनिहार शिक्षक भोर-साँझ कने काल हमरा पढ़ाए दैत छलथि। ओ शिक्षक जकाँ नहि, जेठ भाए सदृश बुझाइत छथि। परिवारमे हम एसकर बेटा छलहुँ। तौँ पढ़बाक समय एसकरे रहैत रही। नै क्यो सहपाठी, नै क्यो संगी।

पहिल बेर जखन हमर नाम गामसँ चारि मीलक दूरी पर स्थित एहि विद्यालयमे लिखाओल गेल, तौँ पता लगाबए पड़ल जे हमर वर्ग कतए चलत। हमर विद्यालयक भवन बाँस जकाँ नमहर अछि। सभसँ पश्चिमे सातम वर्गक कोठली अछि। वर्गमे 15-20 बेंच पड़ल छल। अगुलका बेंचपर हम बैसि गेलहुँ। फेर अओरो छात्र सभ आएल। तीन-चारि गोटा हमर बेंचपर बैसल। वर्ग-शिक्षक रजिस्टर लएकेँ आएलाह। ओ क्रमांक कहब आरम्भ कएलन्हि-एक, दू, तीन! ई सब हमरा लेल नव छल। छात्र लोकनि हैं, 'यस सर'-ने कहि, की की कहैत रहए। हमरा समस्या भेल जे क्रमांक बजओलापर की बाजि उत्तर दी। हम डराइत-डराइत 'जी हैं' बजलहुँ। हाजिरी लेब जखन बन्न भेल, तौँ फेर ओ प्रत्येक छात्रसँ परिचय पूछलनि। परिचयक क्रममे जौँ कोनो रोचक उत्तर होइत छल, तौँ किछु छात्र लोकनि हाँस दैत छलाह। शिक्षक महोदयकेँ कैक बेर 'शांत रहू', 'शांत रहू' कहए पड़नि। एक घंटी बीतेल। दोसर घंटीमे दोसर शिक्षक

अएलाह, तेसर घंटीमे तेसर शिक्षक। क्यो अंग्रेजी पढ़ओलनि तँ क्यो हिन्दी, क्यो गणित पढ़ओलनि तँ क्यो कम्प्यूटरक शिक्षा देलनि चारि घंटीक बाद टिफिन भेल। आधा घंटाक टिफिनमे सबटा विद्यार्थी मैदानमे चलि आएल। सभ अपन-अपन रुचिक वस्तु खेलक। टिफिनक उपरान्त तीन घंटी अओरो चलल। चारि बजे छुट्टीक घंटी बाजल।

छुट्टी भेलापर हमरा एहन लागि रहल छल जे हम जहलसँ बहार भेलहुँ। एते काल-एते बेसी लोकसँ घेराएल रहबाक हमर ई पहिल अवसर छल। बन कोठलीमे एते छात्रक मध्य क्यो शिक्षक सभ छात्रपर कोना ध्यान दए पाओत! ई तँ अध्ययनक तपोवन नहि, अपितु ज्ञानक व्यापार-गृह अछि। कहि नहि, हमर मन एहि वातावरणमे कहिया धरि अपनाकँ समायोजित कए पाओब।

आर गप्प पाछाँ लिखबौ।

पता :- श्री सोनू कुमार झा

प्रसाद अपार्टमेन्ट

संजय नगर, पटना-20

तोहर

मुन्ना



7. दर्शनीय स्थलक विषयमे छोट भाएकँ पत्र लिखू।

खर्जाची रोड,

पटना-4

28.4.2013

प्रिय विनोद,

शुभाशीष।

आइ हम आगरासँ घुरलहुँ अछि। एहि बेर हम अपन विद्यालयक शिक्षक एवं छात्रक संग पूजावकाशमे घूमए निकलि गेल छलहुँ। आगरामे अनेक स्थान ऐतिहासिक महत्त्वक अछि, जेना-किला, ताजमहल आदि। ताजमहलक प्रशंसा की करब! ई श्रीकृष्णक कमनीय क्रीड़ाक साक्षी यमुनाक तटपर ठाढ़ अछि। एकरा मुगल शहंशाह शाहजहाँ अपन बेगम मुमताजक स्मृतिमे बनबौने रहथि। एल्डअस हक्सले ताजक रूप-रंगक अनुपात-भंगक आलोचना कएने रहए, से हम कहिओ पढ़ने रही। साहिर लुधियानवीक ओ नज़्म सेहो हम पढ़लहुँ अछि जाहिमे ओ ताजक प्रसंग लिखने छथि, 'एकटा शहंशाहक सम्पत्तिक सहारा लएकँ, हम गामक सिनेहक हँसी उड़ाएलहुँ अछि।' किन्तु, एकरा देखि उक्त सञ्च गप्प निरर्थक लगैत अछि।

ताजक विषयमे की कहियौ? संसारमे सात आश्चर्यक गप्प के कहए, जँ दू-तीन आयश्चर्य सेहो होइत, तँ ओहिमे सेहो ई सहजहीं शामिल कएल जाए सकैत छल। ताज! कालक गाल पर टघरल नोरक दू बून्। ई, ई तँ संगमरमरपर अंकित सनातन नारीक प्रति सनातन पुरुषक प्रेम-कविता थिक। इजोरिया रातिमे ई अओरो आकर्षक बुझाइत अछि। जेना मुमताज स्वयं शहजहाँसँ भेट करक लेल साज-शृंगार कए बहराए गेल होअए।

एहि कार्डमे अओर की लिखिओ? भेट भेलापर आर गप्प कहबौ। मार्के प्रणाम कहि दिहौ
पिताजी मुम्बई कृषि-प्रदर्शनी देखि कहिया धरि घुस्थुन?

पता :- विनोद झा

ग्राम-उजान

पो.-लोहना रोड

जिला-दरभंगा

तोहर अपन

अशोक कुमार .



8. परीक्षाक बाद सहपाठी लोकनिक संग पर्यटनक अनुमति एवं टाका लेल जेठ भाएके पत्र लिख।

माध्यमिक विद्यालय,

गोपालगंज

27.4.2013

परमादरणीय भैया,

सादर प्रणाम।

वार्षिक परीक्षाक आइ परीक्षाफल सुनाओल गेल। हम अपन वर्गमे सर्वप्रथम अएलहुँ-ई जानि अहाँकेँ प्रसन्नता हएत। हम एहि बरख दसम वर्गमे जाएब। एखन धरि हम इनार महक बेग बनल रही। जखन-जखन विद्यालयसँ ट्रिप जाइत छल, अहाँ ओहिमे सम्मिलित हेबाक हमरा कहियो अनुमति नहि देलहुँ।

अहाँ तँ जनिते छिएक, पुस्तकीय ज्ञाने सबकिछु नहि थिक। जावत् धरि हम विभिन्न स्थानकेँ अपन आँखसँ नहि देखैत छी, तावत् धरि ओ ज्ञान अधूरा रहि जाइत अछि। पर्यटन दुआरा हम मात्र प्राकृतिक खूबल पृष्ठकेँ नहि देखैत छी, अपितु मानवीय कला-कौशल एवं वैज्ञानिक चमत्कारक अनगिनत दृश्य सेहो देखैत छी। एहि

बेर हम प्रधानाध्यापक महोदयक इच्छा छनि जे हमरा लोकनि अमन देशक राजधानी दिल्लीक यात्रा करी। दिल्ली जे कहियो हस्तिनापुर नामसँ पांडव एवं कौरव लोकनिक गौरव-गाथा गबैत छल, आइ ओ 'रेशमी 'नगरी' भए संसारक विभिन्न देशक संगम-सेतु बनि गेल अछि। ओ हमरा अपना दिस घीचि रहल अछि।

हमरा आशे नहि, अपितु पूर्ण विश्वास अछि जे अहाँ एहि पर्यटनमे सम्मिलित हेबाक आज्ञा देब तथा अतिशीघ्र दू सै टाका ऑन लाइनक माध्यमसँ हमर बचत खातामे पठाए देब।

पता :- श्री रामयश सिंह

अहाँक अनुज

प्राचार्य, विपिन माध्यमिक विद्यालय

निरंजन

पूर्णियाँ



9. खाद्य वस्तु एवं गरम कपड़ा भेजबाक हेतु पत्र लिखू।

आर्यकन्या विद्यालय, पटना

25.4.2013

पूजनीया मा,

सादर प्रणाम।

हम सकुशल छी। हमर पढ़ाई ठीक चलि रहल अछि। हँ, किछु वस्तुक प्रयोजन अछि। अहाँ कृपा कय रामूक मार्फत पठाय देब। हमर छात्रावासमे जलखइमे दुनूसौंझ हलुआ देल जाइत अछि। डालडामे निर्मित हलुआसँ पेट गड़बड़ रहैए। तँ अहाँ ठकुआ आ नमकीन बनाकेँ पठाए देब। अहाँक हाथक प्रेमपूर्वक बनाओल गेल वस्तुमे जे स्वाद होइत अछि, से एहि बाबाजी सभ दुआरा मात्र टाका एँठबा लेल बनाओल वस्तुमे कतए! भए सकए तँ आदी आ किसमिसक कनेक अचार सेहो पठाए दिहँ। एकटा चीज आर। जाड़क मास आबि रहल छै। तँ दीदीसँ हमरा लेल कार्डिगन बिनवाकेँ पठाए देब।

बाबूजी आ दीदीकेँ प्रणाम। मुनुकेँ दुलारा।

पता :- श्रीमती शकुन्तला सिंह

अहाँक दुलारि बेटी

प्रधानाध्यापिका,

सुधीरा

मिडिल स्कूल, नरुआर

मधुबनी



10. परीक्षाक सफलतापर भित्रकें पत्र लिखू।

बेगूसराय

25.4.2013

प्रियं वशिष्ठ,

नमस्कार।

अजुका दैनिक हिन्दुस्तानमे तोहर परीक्षाफल देखलियौ। तौ बिहार माध्यमिक विद्यालय परीक्षामे प्रथम स्थान प्राप्त केलौं। एहि स्वर्णिम सफलताक अवसरपर हमर हार्दिक शुभकामना। नेतरहाट विद्यालयक तौ गौरव बढ़वे कएलेहैं, संगे-संगे हमरा लोकनिकें सेहो गौरवान्वित केलेहैं।

आशा करैत छी, तौ एहि प्रकार पटनाक विज्ञान महाविद्यालयमे नामांकन कराकें ओतुक्का इम्तिहानमे सेहो कीर्तिमान स्थापित करैत रहबौं। हमर अग्रिम आन्तरिक शुभकामना तोहर मार्ग प्रशस्त करतौ, एहन प्रार्थना हम भगवानसँ करैत छी।

पता :- श्री विशिष्ट सिंह

तोहर अभिन्न

आदर्श निकेतन,

राजीव

श्रीकृष्ण पथ, बक्सर



11. अपन लक्ष्यक विषयमे पिताकें पत्र लिखू।

बी० बी० कॉलेजिएट

बेगूसराय

28.4.2013

पूज्यवर पिताजी,

सादर प्रणाम।

एखनहि अहाँक पत्र प्राप्त भेलय। हम दसम वर्गमे नाम लिखबा लेलहुहैं। अहाँ हमर लक्ष्यक विषयमे जिज्ञासा कएने छी।

जे गप्प हम अहाँसँ कहए चाहैत रही, से अहीं हमरासँ पूछि लेलहुँ। अहाँ सोचैत हेबैक जे पढ़िकें

हम डॉक्टर वा इंजीनियर बनब आ टाकाक ढेर लगाए देब। मुदा, अहाँसँ अपन मनक गप्प कहि रहल छी। हम ने तँ इंजीनियर बनबाक इच्छुक छी आ ने डॉक्टरे। हम त' एकटा साधारण सिपाही बनए चाहैत छी। देशक सिपाही! भारतमाताक सिपाही!

अहाँ कहब, सिपाहीक जिनगी त' संगीनक नोकपर टिकल होइत छैक। कखन क्यो बेरहमी गोलीसँ ओकर छातीकें बेरहम छलनी कए जाएत, एकर कोनो निश्चय नहि। परञ्च, सत्य मानू पिताजी, जाहि धरती पर हम जन्म लेलहुँ, जकर कोरमे खेला-खेला हम पैघ भेलहुँ, तैसँ उन्नत कोना भए सकैत छी? सिपाही लोकनिक जीवन दुखक दर्दनाक कथा अवश्य छै। मुदा, जँ ओ नहि रहथि, तँ राष्ट्रमे खुशीक क्षण आबि पाओत? हुनका अपन देश लेल मरबामे जे आनन्द भेटैत छनि से आर कतए भेटत? आइ भारतमाता अपन एहन वीर युवक पुत्रकेँ-सिपाही लोकनिकेँ सोर पाड़ि रहल छथि, जे माथमे कफन बान्हि देशहित हेतु आपनाकेँ समर्पित करबा लेल तैयार होथि। पिताजी! एहन अवसर हम हाथसँ छोड़ए नहि चाहैत छी।

हम अपन अन्तःकरणक गप्प निवेदित कए देलहुँ। आब अहाँ हमरा शुभाशीष देब जे हम अपन जिनगीमे एकटा कार्यान्वित कए सकी। माकेँ प्रणाम एवं टुनटुनकेँ प्रेम।

पता :- श्री विष्णुदेव कुमार,

अहाँक अज्ञाकारी बेटा

ग्रा.-मनिअप्पा

विनय

पो.-मनिअप्पा

जिला-बेगूसराय



ग्राम-पंचायत

भारतमे अदौसँ पंचायतक परिपाटी चलि आबि रहल अछि। ई हमर स्थानीय आदर्श प्रशासनीक व्यवस्थापक स्वयंसेवी उत्तम प्रणाली छल। भारतक इतिहासमे एहनो उदाहरण भेटैत अछि, जखन केंद्रीय आ प्रान्तीय सरकार समाप्त भए गेल; परञ्च गामघरमे पंचायत-प्रणाली सुचारू रूपसँ संचालित होइत रहल। एही उत्कृष्ट प्रणालीक जीवनदायिनी प्राण-धारासँ पोषित भइकेँ हमरा लोकनिक जीवन्तता अक्षय बनल रहल। विदेशी विद्वतजन हमर एहि आदर्श पंचायत-प्रणालीक मुक्त कंठसँ प्रशंसा कएने छथि। ग्रामीण सभक समाधान ग्राम पंचायते करैत छल। गाममे रहनिहार लोक नैष्ठिक आ वृद्ध व्यक्तिकेँ पंचायतक सदस्यक चुनाव करैत छल। तँ एहिमे पक्षपात आ जाति-पाँतिक प्रश्न नहि उठैत छल। लोक-परलोकक डर छलैक। अतः पंचायतमे दूधक दूध एवं पानिक पानि होइत छलैक। पहिलुक समयमे लोक सेहो सदाचारी स्वभावक होइत छलाह। तँ झगड़ा-झंझटि, मारि-पीट, चोरी-डकैती आ धोखाधड़ीक प्रश्न नहि रहै। एही दुआरे गाममे सुख-सुविधा छल, शांति छलैक, स्नेह आ सहयोगक भावना रहैक। पंचायत-प्रणालीक एही विशिष्टताक कारण भारतक आत्मा गाममे वास करैत छल। मुसलमान एवं अंग्रेजक शासनकालमे सेहो हमरा लोकनिक ई आदर्श ग्राम-पंचायत-प्रणाली जीवित रहल। स्वतन्त्रतासँ पूर्व धरि ग्रामीण स्तरक झंझट पंचायतमे निपटाओल जाइत छल।

स्वीधीनताक पश्चात् भारतक नव संविधान अस्तित्वमे आएल। ओहूमे आदर्श पंचायतक पुनर्व्यवस्था कएल गेल। प्राचीन भारतमे पंचायत स्वयंसेवी आ गैर-सरकारी संस्था रहए। ओहिमे आइ-काल्हि जकाँ विकास कार्य लेल सरकारी राशिक आवंटन नहि होइत छल। परञ्च स्वतन्त्र भारतक संविधानमे पंचायतक नियंत्रण आ निर्माण सरकारक हाथमे चलि गेल। एहि निमित्त चुनाव आयोगक गठन भेल अओर ओकरे निरीक्षणमे एकर चुनाव सम्पन्न होमए लागल। एहिमे सत्ताक आकर्षण छल आ अधिकारक प्रलोभन। कर्तव्यक उपेक्षा रहए। अतः सदाचार बिलाए गेल एवं कदाचार भूषण बनि गेल। पंचायतक कार्यकाल पाँच वर्षक रहल। नीति-निष्ठा निर्वासित भेल। शील दंडित भेल आ न्याय उपेक्षित। जातिगत दानव ताण्डव नाँच करए लागल। वर्ग-विद्वेषक ज्वालामुखी भड़कि उठल। राजनीतिसँ प्रभावित अओर सरकारसँ संचारित पंचायतक, चुनावमे सेहो विधान सभा आ लोक सभाक चुनावक भाँति रक्तक होली खेलाए जाए लागल। गाँधीक स्वप्नक होलिकादहन भए गेल। दबंग लोक सभ मुखिया बनए लागल आ मोचंड सभ ओकर सदस्य। अनीति केनिहार सभ सरपंचक कुर्सीपर बैसए लागल आ लड़ाकू प्रवृत्तिक व्यक्ति ओकर कार्यकारिणीक रिक्त स्थानपर अधिकार जमाबए लागल। चुनावमे कद-काठी मूल्यवान भए गेल एवं लाठी अपन तागति देखाबए लागल। तलबार हारि-जीतक तराजू बनि गेल आ माला पहिराबए लागल।

एहि प्रकारँ हम देखैत छी जे जाहि पवित्र उद्देश्यकेँ लए ग्राम-पंचायतक स्थापना कएल गेल, से ध्येय पूर नहि भेल। गामघरक अपन समस्या थिकैक। गाम आइयो कृषि-व्यवस्थापर आधृत अछि। जीविकाक मुख्य साधन खेती थिक। परञ्च परिवार बढ़लासँ खेत बँटाएल छैक। जोतक सीमा कमलैल। नोकरीक अभाव छैक। गाममे आइओ

गन्दगीक साम्राज्य व्याप्त अछि। अन्धविश्वास एखनो अपन सत्ता कायम रखने अछि। मारि-पीट, झगड़ा-झाँटी आ खुन-खराबा दिनानुदिन बढ़ि रहल अछि। गाम कलहक अखाड़ा बनल अछि। कमजोर बेदखल भए रहल अछि। ओकर जजाति लूटल जाए रहल अछि। कोर्ट-कचहरीक चक्कर बढ़ि गेल छैक। पंचायत स्थापना एही समस्या सभहिक निपटारा करबा लेल कएल गेल छल। परञ्च ओ अपन उद्देश्यमे सफल नहि भए सकल। अपितु जखनसँ पंचायतमे राजनीति घुसिआएल, तखनसँ गामक हालति तँ अओरो बदतर भए गेल। मुखिया आ सरपंच झगड़ा बढ़ाबए लगलाह, सदस्य मोकदमा लड़ाबए लागल।

ग्राम-पंचायतक प्रधान मुखिया आ सरपंच होइत अछि। ग्राम-पंचायत दू भागमे विभक्त होइत अछि-एक कार्यपालिका आ दोसर न्यायपालिका। कार्यपालिकाक प्रमुख मुखिया होइत अछि आ न्यायपालिकाक प्रधान सरपंच होइत अछि। मुखियाक चुनाव पाँच वर्ष लेल कएल जाइत अछि। पंचायत वार्डमे विभक्त रहैत अछि। प्रत्येक वार्डसँ एकटाक सदस्यक चुनाव होइत छैक। मुखिया आ सरपंचक अपन-अपन कार्यकारिणी होइत छैक। मुखिया एवं सरपंचक अनुपस्थितिमे उपमुखिया आ उपसरपंच कार्य सम्हरैत अछि। चुनावक उपरान्त कार्यकारिणीक समस्त सदस्यक शपथ-ग्रहण होइत छैक। शपथ-ग्रहण प्रायः कयो स्थानीय राजपत्रित अधिवक्ता करबैत छथि।

कार्यपालिकाक मुख्य उत्तरदायित्व गाममे शिक्षा, सफाई, स्वास्थ्य, पानि, नटवन, सड़क आ खाद-बीजक समस्याकें सोझाएब अछि।

न्यायपालिकाक प्रधान सरपंच होइत अछि। ओकर काज ग्रामीण झगड़ाक फरिछौट करब छैक। सरपंचकें न्यायिक शक्ति प्रदान कएल गेल छैक। ओ ककरो आर्थिक दंड दए सकैत अछि। गामघर अशौति उत्पन्न केनिहार अपराधी तत्व, चोर आ डाकू सभकें ओ जहलक सजा दिया सकैत अछि।

एहि तरहें हम देखैत अछी जे परम पावन उद्देश्यक संग भारतमे प्राचीन पंचायत-प्रणाली पुनर्स्थापना कएल गेल छल। मुदा, ओ अपन उद्देश्यमे पूर्णतः विफल रहल। गामक सार्वजनिक इनार-पोखरि, मैदान आ चारागाह मुखिया-सरपंचक बपौती सम्पति बनि गेल। बाढ़ि, अकालमे बाँटए जाएवला सरकारी राहत सामग्रीसँ गामक उक्त प्रतिनिधि सभक धोड़ बढ़ैत गेल। दुनू गोटा नित्य नव-नव षड्यंत्र रचिकें जनताकें मोकदमामे ओझराबए लागल। तँ जँ हम फेरोसँ गाममे रामराज्य आनए चाहैत छी, तँ एहि दुर्गुण सभसँ बचवाक होएत। मुखिया, सरपंचकें सदाचारी, न्यायप्रिय आ ईमानदार बनए पड़ैतैक। तखने गाममे शांति आओत। लोकमे प्रेम आ सहयोग बढ़ैत।



डॉ. भीमराव अंबेदकर

डॉ. भीमराव अंबेदकर एक महान् राष्ट्र-निर्माता छलाह। परतंत्र भारतक स्वाधीनता संग्रामक ओ प्रमुख योद्धा रहथि। परम्परावादी हिन्दुत्वक तत्कालीन रूढ़ित विघ्न-बाधा सभ हनुक प्रतिभाक आभाकेँ अवरुद्ध नहि कए सकल। उत्पीड़ित लोकक मुक्तिक लेल अम्बेदकर देवदूत बनिकेँ आएल छलाह। ओ संघर्षक शंखनाद कएने छलाह। भारतवर्षकेँ कल्याणकारी सांविधानिक स्वरूप प्रदान करबामे हुनक महती योगदान छनिह।

हुनक जन्म 14 अप्रिल, 1891 केँ मध्यप्रदेशक महु छावनीमे भेल छलनिह। हुनक पिता सेनामे कर्मचारी छलथिनिह समाजक अछूत वर्गमे उत्पन्न हेबाक कारणेँ अम्बेदकरमे नेनपनेसँ संघर्ष लेल शंखनाद करबाक संसार जागृत भेल। हुनक विकास आ विद्यार्जनमे हिन्दुत्वक जातिवादी-व्यवस्था सदति व्यवधान देलक। परञ्च अपन उत्कट इच्छा-शक्तिक बलें सगर बाधाकेँ पदाक्रान्त करैत, अम्बेदकर 1908 मे मुम्बई विश्वविद्यालयसँ हाई स्कूलक परीक्षा उत्तीर्ण कएलनिह। तत्कालीन रूढ़िग्रस्त समाजमे कोनो अछूत लेल ई विस्मयकारी घटना छल। मुदा अपन अथक परिश्रम एवं संकल्पक जोरपर ओ सतत् आगाँ बढ़ैत गेलाह। 1912 मे ओ मुम्बई विश्वविद्यालयसँ राजनीतिशास्त्र आ अर्थशास्त्रमे स्नातकक इम्तिहान पास कएलनिह। तत्पश्चात् बड़ौदा राज्यमे ओ नोकरी पकड़ि लेलनिह। इएह समय छल जखन हुनक पिताक देहावसान भए गेलनिह। बड़ौदा महाराज छात्रवृत्ति दए हुनका प्रोत्साहिक केलक आओर उच्च अध्ययन हेतु अमेरिका पठओलक। ओतए कोलॉंबिया विश्वविद्यालयमे हुनक नामांकन भेल। 1912 मे भारतक कोनो अस्पृश्य जातिमे उत्पन्न कोनो व्यक्ति लेल ई एक महान् उपलब्धि आ गौरवक गप छल। ओतए हुनका पी-एच.डी. उपाधि भेटलनिह। हुनक शोधग्रन्थ 'द एव्यूयूशन ऑफ प्रोविशियल फिनांस इन ब्रिटिश इंडिया' क नामसँ प्रकाशित भेल। अपन लंदन प्रवासमे 1920-23 क अवधिमे ओ 'द प्राब्लम ऑफ द रूपि' नामक शोधग्रन्थकेँ पूर्ण कएलनिह जाहिपर हुनका डी.एस-सी. क उपाधिसँ अलंकृत कएल गेल। एहिसँ पहिने मुम्बईमे प्रोफेसरी सेहो कएने छलाह, संगहि 'मूकनायक' नामक मराठी साप्ताहिक पत्रो बहार कएने रहथि। विदेशी अध्ययन समाप्त कए ओ 1923 मे भारत घुरलाह। तहियासँ लए मृत्युपर्यन्त धरि ओ अछूतक उद्धार एवं राष्ट्रनिर्माण लेल निरन्तर संघर्ष कएलनिह।

अछूतक उद्धार लेल 1923 मे अम्बेदकर 'बहिष्कृत हितकारिणी सभा' क स्थापना कएलनिह। किएक जे ओहि कालमे अछूतकेँ मन्दिर-प्रवेश वर्जित छल। सार्वजनिक इनार आ पोखरिसँ पानि लेबा आ छूबापर मनाही रहैक। तँ डॉ. अम्बेदकर एकर विरुद्ध अहिंसक आन्दोलन प्रारम्भ कएलनिह। नासिकक कालाराम मन्दिरमे अछूत सभहिक प्रवेशक सफल रहल। चाउद्धार टैंक आन्दोलनमे सार्वजनिक स्थानपर ओ मनुस्मृतिक प्रति सभकेँ आगिमे आहुति देलनिह। हुनक संघर्षक कारणेँ रैम्जेमैकडोनाल्ड कम्यूनल अवार्डक माध्यमे अछूत सभहिक लेल पृथक चुनाव-क्षेत्रक प्रावधान केलक। परञ्च गाँधीजीक आमरण अनशनपर बैसलासँ ओ हुनकासँ समझौता कएलनिह, जे पूना-पैक्टक नामसँ जानल जाइत अछि। एहि पैक्टक अनुसार अछूत सभकेँ सरकारी सेवा आ विधान सभामे आरक्षण देल गेल। एहिसँ शिक्षा अओर सरकारी विभागमे अस्पृश्य लोकनिकेँ सेवाक अवसर उपलब्ध भेलैक। हुनका मताधिकारक अधिकार सेहो

भेटलन्हि। लंदनमे आयोजित तीनू गोलमेज सम्मेलनमे अम्बेदकर साहेबकेँ ससम्मान आमंत्रित कएल गेलन्हि। ओहिमे भाग लए ओ दलितक पक्षकेँ सुदृढ़ कएलन्हि। 1935 मे मुम्बईक गवर्नमेन्ट लॉ कओलेजक हुनका प्राचार्य नियुक्त कएल गेल। ओ स्वतन्त्र लेबर पार्टीक स्थापना कएलन्हि आ मुम्बई विधान सभाक चुनावमे विजयी भेलाह। एक विधायकक रूपमे ओ जागीरदारी-प्रथाक समाप्ति एवं कल-कारखानामे खटनिहार श्रमिक हड़तालक अधिकार लेल संघर्ष कएलन्हि। 1939 केर द्वितीय विश्वयुद्धमे नाजी आ फासीवादक विरुद्ध ब्रिटेनकेँ मदति देबा लेल ओ भारतीय जनमानसकेँ सेनामे भर्ती हेएबा लेल आह्वान कएलन्हि। 1947 मे कानून मंत्रीक रूपमे मंत्रिमंडलमे शामिल भेलाह। स्वतन्त्र भारतक संविधान-निर्माण हेतु प्रारूप समिति गठित कएल गेल, अम्बेदकर तकर अध्यक्ष नियुक्त कएल गेलाह। संविधान प्रारूप समितिक अध्यक्षक रूपमे 1948 में संविधानक प्रारूप संविधान-सभामे प्रस्तुत कएलन्हि। आंशिक संशोधनक उपरान्त ई प्रारूप स्वीकृत भए गेल। संविधान-निर्माताक रूपमे अछूत, दलित एवं अस्पृश्य लोकनिक उत्थाल लेल ओ संविधानमे अनेक अनुच्छेद जोड़लन्हि। सामाजिक न्याय, स्वतन्त्रता, शिक्षा, एकता आ सम्मान अवसरक अधिकारक संविधानमे व्यवस्था करओलन्हि। ओ क्षेत्रीय भाषाक विकासक समर्थन कएलन्हि। भाषापर आधारित राज्यक सेहो ओकालति कएलन्हि आ अंग्रेजीक संग सम्पर्क भाषाक रूपमे हिन्दीक समर्थन कएलन्हि। मुदा हिन्दू कोड बिलक विषयपर नेहरू सरकारक संग मतान्तरक कारणेँ ओ केंद्रीय मंत्रिमंडलसँ त्यागपत्र दए देलन्हि आ 14 अक्टूबर, 1956 केँ अपन असंख्य समर्थक सभहिक संग समतावादी बौद्धधर्मकेँ स्वीकारि हिन्दू-धर्मसँ सम्बन्ध-विच्छेद कए लेलन्हि। ओ 'बुद्ध और उनका धम्म' विषयक एक महत्वपूर्ण पोथीक रचना कएल। अनेक विदेशी भाषामे एकर अनुवाद भेल। अविराम चरविद्रोही योद्धा एवं उत्पीड़ित लोकनिक ई देवदूत 6 दिसम्बर 1956 केँ परलोक लेल प्रस्थान करए गेलाह।

अपन प्रखर तर्क-शक्ति, प्रकांड विद्वता, अप्रतिम जिजीविषा आ विधि-ज्ञानक कारणेँ ओ आधुनिक मनुक संज्ञासँ मंडित भेलाह। अम्बेदकर मनु, जनक एवं याज्ञवल्क्यक परम्पराक महान् चिन्तक, विचारक आ मंत्र-द्रष्टा ऋषि छलाह। स्वतन्त्र भारतक संविधान निर्माता आओर प्रधान शिल्पकारक रूपमे ओ सदैव अमर रहताह। हुनक देखाओल बाटक अनुसरण आ हुनक शिक्षाकेँ ग्रहण करबे हुनका प्रति कृतज्ञ राष्ट्र द्वारा समर्पित सुच्चा सम्मान होएत।



रेडियो

छोट-सन निर्जीव यंत्र, मुदा वातावरणकें सजीव बनाए देनिहार, जादूक पिटारा थिक रेडियो। नगर-नगर, गाम-गामक शृंगार केनिहार एहि सुलभ वस्तुक कतबो प्रशंसा कएल जाए, थोड़ अछि।

पदार्थ कखनो नष्ट नहि होइत अछि-विज्ञानक एही मूल-मंत्रपर रेडियोक आविष्कार भेल। हम जे किछु बजैत छी, से ध्वनितरंग बनिक्ँ वायुमंडलमे व्याप्त भए जाइत अछि। रेडियो ओही सभकें पकड़िक्ँ हमरा लोकनिक सोझाँ प्रस्तुत करैत अछि। तूफानमे तार टूटि गेलापर तारक मार्फत समाचार पठेबामे बड़ दिक्कत होइत छल। तँ बिनु तारक सेहो तार पठाओल जाए सकए, एहि लेल चेष्टा प्रारम्भ भेल। एहि क्रममे भारतीय वैज्ञानिक श्री जगदीश चन्द्र बसु द्वारा कैकटा परीक्षण कएल गेल, परञ्च सफलताक श्रेय इटलीक वैज्ञानिक मार्कोनीकें भेटलन्हि। मार्कोनी ओही प्रयोग एवं परीक्षण सभक आधारपर 1921 मे रेडियोक आविष्कार कएलन्हि।

रेडियो समस्त सृष्टिकें एक सूत्रमे बान्हि देन अछि। 'वसुधैव कुटुम्बकम्' केर सुच्चा रूपमे उद्घोषक इएह थिक। आइ धरतीक कक्षामे उपग्रह इन्सैट-1 बी केर स्थिर हेबाक खबरि सुनिक्ँ हम हर्षित भए उठैत छी। हमर वैज्ञानिक सम्भावना सभहिक आन्तर दोगमे एक ज्योति चमकि उठैत अछि। विश्वक कोनो भागमे आतंकवादी षड्यंत्रक सूचना पाबि हमरा लोकनि आक्रोशित भए जाइत छी तँ दोसर दिस कोनो भारतीयकें नोबेल पुरस्कार भेटबाक समाचारसँ मनमे वसंत सदृश हरियरीक आभास होमए लगैत अछि। संसारक कोनो कोनमे समान्य-सन घटना घटैत अछि तँ रेडियो द्वारा तकर जानकारी पबैत छी, प्रभावित होइत छी।

रेडियोसँ हम मात्र रंग-बिरंगक समाचारेटा नहि सुनैत छी, मनमाफिक संगीतक आनन्द सेहो लैत छी। शास्त्रीय संगीत होअए वा सुगम संगीत, लोकगीत हुअए किंवा फिल्मी-संगीत, रेडियोक, स्वीच घुमाउ आ सबटा हाजिर। काव्य इतिहास, राजनीति, दर्शन, विज्ञान-बिरले कोनो विषय होअए जाहिपर रेडियोमे भाषण, परिसंवाद-गोष्ठीक आयोजन नहि होइत होअए। स्कूली विद्यार्थी सभहिक लेल अओर विश्वविद्यालयक छात्र हेतु एहिमे पृथक-पृथक कार्यक्रम रहैत छैक। नेना लोकनि जँ 'बाल-मंडली', 'घरौंदा' सँ मन बहटावैत छथि, स्त्रीगण जँ 'नारी-जगत' आ 'आँगन' सँ प्रसन्नचित्त होइत छथि तँ कृषक समुदाय 'चौपाल' सँ कृषि विषयक जानकारी प्राप्त कए तदनुकूल अपन योजना बनवैत छथि। एहि तरहें, रेडियोमे भिन्न-भिन्न वएस आ रुचिक अनुसार कार्यक्रम प्रस्तुत कएल जाइत अछि।

विज्ञानक प्रसंग कहल जाइत छैक जे ई मानवताक संहारक बहुत रास साधनक ओरिआओन कए देने अछि, मुदा ई एहनो किछु पदार्थक आविष्कार केलक-ए, जे अत्यन्त उपयोगी एवं आपत्तिरहित अछि। ताहिमे रेडियोक नाम सर्वप्रथम लेल जाए सकैत अछि।

रेडियो विज्ञानक अभिशाप नहि, वरदान थिक। ई मानवताकेर संहारक नहि, शृंगार केनिहार अछि।



अहाँक प्रिय कवि

मैथिली साहित्यकारमे देदीप्यमान नक्षत्र जकाँ जे विगत सात सै बरखसँ निरन्तर चमकैत आबि रहल छथि, सएह दिव्य-पुरुष, कविकण्ठहार विद्यापति हमर सर्वाधिक प्रिय कवि छथि। महाकविक आविर्भाव कालमे मुसलमानी सल्तनत भेलाक कारण हिन्दू धर्म आ संस्कृतिक बचनाई अत्यन्त कठिनगर भए गेल छल। एहि भीषण संकटक क्षणमे महाकविक काव्य-रचना महान् प्रेरणा-स्त्रोक काज कएलक। ओ मानवक मास-पाँडाकेँ जनसाधारणक समक्ष प्रस्तुत कए अपन रचनाकेँ कालजयी बनाए लेलन्हि। संस्कृत, मैथिली आ हिन्दी तीनू साहित्यमे महाकविक नाम अत्यन्त आदरक संग लेल जाइत अछि। ओना भाषाक दृष्टिसँ महाकविक रचना क्रमशः संस्कृत, अवहट्ठ एवं मैथिली तीन भाषामे उपलब्ध होइत अछि। संस्कृतक प्रमुख रचना अछि-पुरुषपरीक्षा, लिखनावली, भू-परिक्रमा, दानवाक्यावली, गंगावाक्यावली, दुर्गाभक्तितरंगिणी, गया पत्तलक आ वर्षकृत्य। अवहट्ठ भाषामे कीर्तिलता ओ कीर्तिपताका दुइ गोट रचना अछि। तेसर भाषा मैथिलीमे हिनक रचना अछि-पदावली। हिनक पदावली मिथिलाक सीमाकेँ टपि नेपाल, बंगाल, आसाम एवं उड़ीसाक सीमा धरि पसरि गेल। बंगालक चैतन्य महाप्रभु महाकविक निम्न गीत गबैत ततेक मग्न भए जाइत छलाह जे अपन सुधि-बुधि बिसरि मुर्च्छित भए जाइत छलाह। गीत पाँती अछि-

“सखि हे हमर दुखक नहि ओर

ई भर बादर माह भादर

शून मन्दिर मोर”

वर्तमान शताब्दीक विश्वकवि रवीन्द्रनाथ टैगोर जे बंगाल नहि, भारते नहि, विश्वक सर्वोच्च साहित्यिक उपाधि ‘नोबेल पुरस्कार’ सँ सम्मानित भेलाह तनिको काव्य-रचनाक प्रेरणा महाकवि विद्यापतिएक पदावली पढ़िकेँ भेटलन्हि। ओ ततेक प्रभावित भेलाह जे पदावलीक अनुकरणमे सर्वप्रथम रचना भानु सिंहरे पदवली’ नामसँ लिखलन्हि जे बादमे ‘ब्रजबुलि भाषाक गीत कहि सम्मानित भेल।

संस्कृतक पंडित भेलाक कारणेँ पहिने तँ महाकवि संस्कृतमे कतोक रास रचना प्रस्तुत कएलन्हि, तत्पश्चात् अवहट्ठ रचना। एहिमे ‘कीर्तिलता’ क प्रथम पल्लवमे भाषाक प्रति हिनक गर्वोक्ति निम्न पाँतीमे द्रष्टव्य अछि-

“बालचन्द्र विज्जावई भाषा, दुहु नहि लग्गइ दुज्जन हासा।

ओ परमेसर हर सिर सोहइ, ई निच्चइ नाउउर मन माहइ”॥

पुनः संस्कृत, प्राकृत ओ अवहट्ठ भाषाक गुण-दोषक विवेचन करैत अन्तमे देशी भाषाक उत्कृष्टताक प्रतिपादन करैत महाकवि लिखने छथि-

“सकय वाणी बहु न भावइ, पाउनर रस को मम्म न पावइ।

देसिल वयना सव जन मिट्ठा, तजे तैसन जंपजो अवहट्ठा॥

अवहट्ठक पश्चात् देशी भाषा अर्थात् जनभाषा वा लोकभाषामे महाकवि अपन सभसँ विशिष्ट रचना पदावलीक सृजन कएलन्हि । जँ आन रचनाकँ छोड़ि पदावली साहित्य मात्रपर दृष्टिपात कएल जाए तँ महाकविकँ मैथिलीए साहित्य नहि, भारतीय भाषा साहित्यमे अमरत्व करबाक लेल यथेष्ट अछि।

पदावली साहित्य मुख्यतः तीन कोटिक अछि—देवती-देवता विषयक भक्ति पद, शृंगारिक पद एवं व्यवहारिक पद। तीनू कोटिक रचना उपर्युपरि अछि। भक्ति पदमे गोसाउनि राधा-कृष्ण, गंगा, शंकर-पार्वती आदिक गीत, शृंगारिक पदमे राधा-कृष्णकँ सामान्य पति-पत्नीक रूपमे ओ अध्यात्म रूपमे, व्यावहारिक पदमे मांगलिक अवसर एवं पाबनि-तिहारसँ संबंधित गीतक रचना प्रधान अछि। तीनू कोटिक रचनामे नारीक विविध स्वरूपक चित्रण अत्यन्त मार्मिक भेल अछि। नारी समाजक नाडीक धड़कन जेना महाकवि अपन कानसँ सुनैत होथि। गुप्तसँ गुप्त नारीक मनोदशाक चित्रण जेना हिनक पदावलीमे सद्यः साकार भए रहल अछि।

एहि सभ आधारपर महाकविक रचनाक विषयमे किछु कहब पृष्ठपोषण मात्र होएत तथापि जतबा कविक विषयमे जानकारी प्राप्त भेल अछि ताहिमे विद्यापति हमर सर्वाधिक प्रिय कवि छथि।



पुस्तकालय

पुस्तकालय थिक पुस्तकक आलय। एहिठाम साधारणतः पुस्तक संगृहीत रहैत अछि। एतय सामान्यो जनता-जनार्दन जाति-पाँति आ धर्म-कर्मक भेदभाव मेटाए पुस्तक आ पत्र-पत्रिका नियत समयपर पढ़ि सकैत छथि आ विविध प्रकारक ज्ञानक अर्जन कऽ सकैत छथि। कोनो एक व्यक्ति सब विषयक कोन कथा, एको विषयक सब पोथी खरीदकें एकत्र कए राखथि से सम्भव नहि। अतएव ज्ञान-गंगा सभहिक लेल उपलब्ध भए सकए तँ पुस्तकालय स्थापनाक प्रयोजन पड़ल।

पुस्तकालय कैक तरहक होइत अछि- (1) सार्वजनिक पुस्तकालय (2) संस्थागत पुस्तकालय (3) वैयक्तिक पुस्तकालय (4) राजकीय पुस्तकालय (5) राष्ट्रीय पुस्तकालय (6) चलन्त पुस्तकालय आदि। सार्वजनिक पुस्तकालय सभहिक लेल खुलल रहैत अछि। संस्थागत पुस्तकालय विद्यालय, महाविद्यालय आ विश्वविद्यालय स्तरपर उपलब्ध रहैत अछि। एहिसँ ओहिठामक छात्र आओर शिक्षक-वर्ग लाभान्वित होइत छथि। वैयक्तिक पुस्तकालय विद्या व्यसनीक वैयक्तिक उपयोग लेल होइत अछि। विश्वक पैघ-पैघ विद्वानक ओतए पुस्तकक विशाल संग्रह भेटत जे प्रायः अपन जीवनकालमे कोनो संस्थाकें दान कए दैत छथिन्ह। जेना श्री अरविन्द अपन पोथीक विशाल संग्रह बड़ौदा विश्वविद्यालयकें दान कए देलन्हि। बिहारमे डॉ. सच्चिदानन्द सिन्हा, खुदाबक्स खाँ, डॉ. श्रीकृष्ण सिंह वैयक्तिक पुस्तकालय आब सार्वजनिक पुस्तकालय बनि गेल अछि।

पुस्तकालयसँ अनेक लाभ अछि। प्रकृतिक कोनो सौन्दर्यक भाव-चित्रण आ संगीतक सहयोगी साधन पत्र-पत्रिका आ पोथीक पृष्ठमे विद्यमान रहैत अछि। अतः, एहि विद्या-मन्दिरमे अयनिहार विद्यार्थी विद्यादायिनीक विमल वरदान पाबि विद्वान् बनैत छथि। सभ्यता आ संस्कृतिक संचित ज्ञानकोषक अध्ययन-मनन आओर चिन्तनमे ई साहित्य-सदन सदिखन, सदैव आ सर्वथा सभक लेल समान रूपेँ लाभकारी होइत अछि। ज्ञानार्जनक लेल भूखल मस्तिष्ककें एहिठाम सम्यक, समीचीन आ सार्वभौम समाधानक साधन समुपस्थित रहैत छैक। गणतंत्र देशमे सभहुँ देशवासीकें रुचि, प्रवृत्ति आ प्रकृतिक अनुकूल आगाँ बढ़बामे सुन्नर सहायक भए पुस्तकालय महान् लाभकारी प्रमाणित होइत अछि। एतय ज्ञानोदय एवं अज्ञानास्त संगहि होइत अछि। पुस्तकक अवलोकनसँ लोककें आत्मपरिचय भेटैत छैक। समान भाव, विचार आ प्रवृत्तिक उदय कए पुस्तकालय एकताक सूत्रकें सुदृढ़ बनबैत अछि। निरक्षरताक निवारण कए ई समाजक अभ्युत्थानमे सहायक सिद्ध होइत अछि।

वस्तुतः एहन लाभप्रद पुस्तकालयकें प्रोत्साहन देब जनकल्याणकारी काज अछि।



हमर देश भारत

हमर देशक नाम भारतवर्ष अछि। एकर 'भारतवर्ष' नाम किएक पड़ल? एहि सन्दर्भमे अनेक मान्यता अछि। 'ब्रह्माण्डपुराण' क अनुसार, प्रजाक भरण-पोषण करबाक कारणेँ मनुकेँ भरत कहल गेलन्हि आओर भरत द्वारा प्रतिपालित भेला सन्तों ई देश भारतवर्षक संज्ञासँ अभिहित भेल। पुनः इहो कथा प्रचलित अछि जे नाभिक पौत्र भरतक नामपर एहि देशक नाम भारतवर्ष पड़ल। एहनो आख्यान छैक जे दुष्यन्तक सिंहदन्तगणक पुत्र भरतकेर नामपर एहि वीरभूमिक नाम भारत पड़ल।

हमरा लोकनिक देशक अतीत बड़ गौरव आ उज्ज्वल अछि। ई राष्ट्र वेद-प्रणेता ऋषि लोकनि, राम, कृष्ण, वाल्मीकि, व्यास, बुद्ध, महावीर, शंकराचार्य, तुलसीदास, कबीर, सुभाष, रवीन्द्र, महात्मा गाँधी सन महापुरुष सभहिक जन्मभूमि रहल अछि। ई प्राचीन कालसँ जगद्गुरुक महिमासँ मण्डित अछि। सभ्यता एवं संस्कृतिक सूर्योदय सभसँ पहिने एहीठाम भेल। हम सभकेँ प्रेमरूपी पानिसँ सिंचलहुँ, कहिओ ककरो पददलित करबाक प्रयत्न नहि कएलहुँ। आइओ जखन संसारमे तानाशाहीक नग्न नृत्य चलि रहल अछि, हमरा लोकनिक जनतंत्र खिलैत कमल सदृश सौरभ बिहलि रहल अछि। विश्वमे जतय धर्म आ वर्णक नामपर रक्तपात मचल अछि, हम धर्मनिरपेक्षताक मंत्रोच्चार कऽ रहल छी। समस्या सभसँ आक्रान्त सृष्टि आइ सेहो समाधान लेल हमरा दिस आँखि लगौने अछि। इएह हेतु थिक जे जयशंकर प्रसादक 'चन्द्रगुप्त' नाटकमे विदेशी कन्या कार्नेलिया हमर राष्ट्रक वन्दना करैत अछि-

अरुण यह मधुमय देश हमारा,

जहाँ पहुँच अनजान क्षितिज को मिलता एक सहारा।

हमर देश की थिक? विधाताक कारीकगरीक सर्वोत्तम नमूना थिक। एकर उत्तरमे देवात्मा हिमालय रजतकिरीट-सन ठाढ़ अछि, तँ दक्षिणमे हिन्द महासागर अपन लहरिक अनगिनत हाथसँ एकर पएर पखारैत अछि। एकर ग्रीवामे गंगा, यमुना, सिन्धु, ब्रह्मपुत्र सदृश सरिताक मुक्तामाला सुशोभित अछि, तँ डाँडमे कृष्णा, कावेरी, नर्मदा सदृश नदी सभहिक अनमोल करधनी। एकर क्षेत्रफल 12 लाख, 61 हजार 597 वर्गमील अछि। उत्तरसँ दक्षिण धरि एकर लम्बाई दू हजार मील छैक, तँ पूरबसँ पश्चिम धरि साढ़े अठारह सैय मील। विस्तारक दृष्टिएँ संसारमे हमर देशक सातम स्थान अछि। एकर जनसंख्या 100 करोड़सँ अधिक छैक आ ताहि दृष्टिएँ संसारमे एक दोसर स्थान अछि। हमर देशक संविधानमे चौबीस भाषाकेँ मान्यता प्राप्त छैक परञ्च राष्ट्रभाषा हेबाक सुयोग हिन्दीकेँ भेटलैक।

बकिमचन्द्र चटर्जीक शब्दमे, हमर देशक धरती शस्यश्यामला, सुजला, सुफला एवं मलयजशीतला अछि। भारतवर्ष मानव महासागर थिक, जाहिमे विभिन्न जातिक नदी सभ मिलिकेँ एकाकार भए गेल अछि। सम्पूर्ण विश्वमे सर्वाधिक प्राचीन आ विलक्षण हमरा लोकनिक संस्कृति थिक। इएह कारण अछि जे सृष्टिक पैघसँ पैघ सभ्यतासँ युक्त राष्ट्रक अस्तित्व समाप्त भए गेल, मुदा हम सगर आक्रमणक गरल पीबिओकेँ मृत्युंजय बनल रहलहुँ। हमर एहि कनकशस्य एवं कमल धारण केनिहार देशमे यदाकदा दुर्भिक्षक विभीषिका सेहो दृष्टिगोचर होइत अछि, ज्ञानकेर पहिल ऋचा देमयवला राष्ट्रमे सेहो निरक्षरता मिटएबाक अभियान करय पड़ैत छैक, मुदा हमरा लोकनि एहिसँ कहओ हतोत्साहि नहि भेलहुँ। जावत् धरि हम भारतवासीक देहमे श्वासक स्पन्दन अछि, तावत् धरि एकरा उन्नतिक शिखरपर लऽ जएबाक चेष्टा करैत रहब। धन्य थिकहुँ हमरा लोकनि जे 'स्वर्गादपि गरीयसि' भारतभूमि जन्म लेलहुँ। सत्ये, अखिल विश्वमे हमर भारत देश अनुपम अछि।



दूरदर्शन

दूरदर्शन मानवताक आँचरिमे विज्ञानक अलौकिक उपहार अछि। ई विज्ञान द्वारा अविष्कृत शताधिक आश्चर्यजनक आविष्कारमे सर्वथा अनुपम आविष्कार थिक। आजुक युगग अद्भुत देन थिक दूरदर्शन। आकाशवाणीसँ हम वार्ताकार लोकनिक वार्ता सुनैत छी। नेतागण, लेखकवृन्द आ विचारक लोकनिक सन्देश आ विचारसँ लाभान्वित होइत छी। गीतकार, गायक आ कविगणक कंठसँ बहार भेल सरस स्वरक माधुर्यमे हम लीन भए जाइत छी। सुगम एवं शास्त्रीय संगीतक झंकार आओर साज सभहिक मधुर ध्वनिक मोहिनी शक्तिसँ हम सम्मोहित भए जाइत छी। मुदा, मन उक्त कविगण, गीतकार, लेखक, नेता आ संगीतकार सभहिक एक दृष्टि देखबा लेल व्यक्त भए उठैत अछि। परञ्च आकाशवाणी लेल ई सम्भव नहि थिक। मन आ आँखिक ओहि क्षुधाक अन्त दूरदर्शन कऽ देलक-ए। आइ घरे-घर सर्वत्र एकर धूम छैक।

दिल्लीसँ मनमोहन सिंह बजैत होथि वा अमेरिकासँ बराक ओबामा, दूरदर्शनक बटन दबबैत हुनका लोकनिक आकृतिकें यथावत् बजै देखि पबैत छी। हम हुनक रूप-रंग आ हाव-भावकें बिनु कोनो बदलावक देखि सकैत छी। विश्वकप क्रिकेट आ ओलंपिक खेलमे कतेक रोमांच रहैत छैक। खेलक आयोजन होइते सम्पूर्ण विश्वमे चहल-पहल बढ़ि जाइत छैक। जाहिठाम ई खेल आयोजित होइत छै, ओ नगरी सोलाहे श्रृंगारसँ सुसज्जित भेल नवकनिआ जकाँ लगैत अछि। संसार भरिक प्रतियोगी लोकनिक शक्ति, सामर्थ्य, भाव-भंगिमा एवं स्फूर्ति सद्यः देखि हम कतेक हर्षित होइत अछि। एहि आयोजन सभकें देखय बड़का-बड़का धनाढ्य लोक जा पबैत छथि। विश्वक असंख्य लोक टाकाक अभावमे स्थलपर पहुँचि खेल नहि देखि पबैत छथि। मुदा हमरा लोकनिकें कृतज्ञ हेबाक चाही दूरदर्शनक जे घर बैसल अखिल विश्वक दिग्दर्शन हमरा सभकें करा दैत अछि। स्वदेशमे आयोजित स्वतन्त्रता दिवस आ गणतन्त्र दिवस समारोहक देखक लेल कतेक लोक दिल्ली जा पबैत छथि? मुदा दूरदर्शन घर बैसल एकरा सुलभ कऽ देने अछि। एकर आविष्कारसँ आब अति पिछड़ल क्षेत्रमे सेहो सभ वयस, विभिन्न आर्थिक स्तरक लोक विश्वक कोनो क्षेत्रमे होइत घटनावलिकें देखि सकैत छथि।

रामायण, महाभारत, कृष्ण सन धार्मिक धारावाहिक कें देखाए दूरदर्शन मनुस्वकें अपन अतीतक प्रति श्रद्धा प्रगट करबैत अछि। उक्त धारावाहिक देखबा लेल लोक अपन सबटा व्यस्तताकें छोड़ि दूरदर्शन सेटकर आगाँ समयसँ पूर्व बैसि जाइत छल। दर्शककें एकरा माध्यमसँ सांस्कृतिक विरासतकें प्रत्यक्ष देखबाक सुअवसर भेटैत छैक।

साहित्य आ पुराणसँ ज्ञात होइत अछि। जे अपना ओहिठाम पुरातन युगमे सिद्ध साधक लोकनि, ऋषि-मुनि लोकनि आ तपस्वी सभकें दिव्य दृष्टि प्राप्त रहन्हि। हस्तिनापुरक राजप्रसादमे आन्धर धृतराष्ट्रक लग बैसल संजय ओतएसँ बहुत दूर कौरव आ पाण्डवक मध्य होइत कुरुक्षेत्रक महाभारत युद्धक हाल ठीक ओहिना सुनबैत छलाह, जेना आइ-काल्हि खेलक मैदानसँ उद्घोषक खेलक ताजा स्थितिक उद्घोष करैत छथि। बहुतो लोकक विश्वास छनि जे संजयक दिव्य-दृष्टि दूरदर्शनक दिव्य-शक्ति छल आ हमर प्राचीन भारतमे सेहो दूर-दर्शनक अस्तित्व छल।

आजुक संसारमे सर्वप्रथम 1923 ई. मे दूरदर्शनक आविष्कार इंग्लैण्डमे भेल। एकर आविष्कारकर्ता जॉन लागी बेयर्ड नामक वैज्ञानिक छलाह। 1926 ई. मे लंदनमे एकर प्रसारण प्रारम्भ भेल। इंग्लैण्डक सीमाक पार कऽ शीघ्र दूरदर्शनक लोकप्रियता समस्त योरोपमे पसरि गेल। 1935 मे जर्मनीमे सेहो एकर प्रसारण प्रारम्भ भऽ गेल। 1941 ई. मे अमेरिकामे सेहो दूरदर्शनक प्रसारण आरम्भ भेल। अपन आविष्कारक साठि बरखक बाद दूरदर्शन विश्वव्यापी भऽ गेल। 1959 ई. क 15 सितम्बरसँ भारतमे (दिल्ली-केन्द्र) दूरदर्शनक प्रसारण प्रारम्भ भेल। आइ तँ अपना देशक गामे-गाम, टोले-टोल ई व्याप्त भऽ गेल अछि। रंगीन दूरदर्शनक निर्माण सभसँ पहिने 1928 ई. मे भेल एवं 1954 धरि सम्पूर्ण योरोपमे रंगीन टेलीविजनक प्रचार भऽ गेल छल। भारतमे रंगीन दूरदर्शन सर्वप्रथम 1982 मे आएल। आब तँ विवाह-दानमे दूरदर्शन देबाक प्रथा सामान्य भऽ गेल अछि।

दूरदर्शन मनोरंजनक सभसँ उत्तम साधनक रूपमे लोकप्रियता अर्जित कऽ चुकल अछि। आब लोक सिनेमाघर नहि जाकऽ घरेपर बैसल दूरदर्शनमे देखओल जाय रहल सिनेमाक आनन्द उठबैत छथि। आइ दूरदर्शनक व्यापक लोकप्रिय हेबाक कारणेँ आकाशवाणीक महत्त्व कम भऽ गेल अछि। दूरदर्शनमे श्रव्य आ दृश्य दुनू प्रकारक सामर्थ्य छैक। ओ स्वरक संग रूपाकृतिक स्पष्ट झलक सेहो देखबैत अछि। परञ्च, आकाशवाणीमे मात्र श्रव्य सामर्थ्य होइत छैक। तँ दूरदर्शनक व्यापक लोकप्रियताक समक्ष ओ दीन-हीन भऽ गेल अछि। शैक्षणिक दृष्टिँ सेहो दूरदर्शन आइ अधिकाधिक महत्त्व पवैत जा रहल अछि। परंच नवयुवक लोकनिमे दूरदर्शनक कारणेँ अपन अध्ययन आ उत्तरदायित्वसँ ओखि नुकयबाक विनाशी प्रवृत्ति सेहो पनपैत जा रहल छी। ओ सभ दिन-राति आन काजक उपेक्षा कऽ दूरदर्शनसँ प्रसारित कार्यक्रम, सिनेमा एवं खेल-प्रतियोगिताकें देखबामे व्यस्त रहय लागल छथि। विशेष कऽ, विश्व-स्तरपर आयोजित होमयवला क्रिकेट प्रतियोगिताक समयमे तँ विद्यालयक कार्यालयमे सभ काज बाधित होमय लगैत अछि। तँ लाभकारी आ शिक्षाप्रद राष्ट्रीय कार्यक्रम, धरना, वार्ता वा सिनेमा देखबाक आदति डालबाक चाही। दूरदर्शनक एहन दिवाना नहि बनि जाय जे हमर वैयक्तिक, पारिवारिक, सामाजिक किंवा राष्ट्रीय विकासे अवरुद्ध वा प्रभावित भऽ जाय।



मातृभाषाक महत्व

जे भाषा बाल्यावस्थामे शिशुगण मायक कोरासँ सीखैत अछि, सएह मातृभाषा कहबैत अछि। मातृभाषामे नेना कोनो तथ्यकेँ सहजतापूर्वक सीखैत अछि। सभकेँ अपन मायक भाषा मधुर लगैत छैक। तँ ने कविकण्ठहार विद्यापति लिखने छथि-

‘देसिल बना सब जन मिट्ठा

तँ तैसन जंपओ अवहट्ठा॥’

मातृभाषाक महत्व एतबे थिक जे हनुमानजी जानकीसँ भेट करब काल संशयमे रहथि जे मा सीतासँ कोन भाषामे गप्प करी। अन्तमे निर्णय कएलन्हि जे मातृभाषामे वार्ता करी जैसँ सीताकेँ हुनकापर कनेको सन्देह नहि होन्हि।

आइ पाश्चात्य शिक्षाक रंगमे रमल लोक मातृभाषाक कोन कथा, राष्ट्रभाषा पर्यन्तकेँ छोड़ि विदेशी भाषाक माध्यमे अपन शिशुकेँ प्रारंभिक शिक्षा दैत छथि। मातृभाषामे पढ़ब आ पढ़ाएब अपन ठेसी उतरब बुझैत छथि। अंग्रेजीक दुआरा शिक्षा प्राप्त करबामे अबोध शिशुक माथपर जे बोझ राखल जाइत अछि, से भरिगर हेबाक संग-संग अत्यन्त कष्टप्रद होइत छैक। नेनेसँ माता-पिताकेँ मम्मी-डैडी कहलासँ मा-बाबूक यथार्थ मर्मकेँ ओ बुझि सकैत अछि? जे शब्द निरर्थक अछि, जकर उत्पत्तिक कोनो मूलस्रोत नहि छैक, तकरा सिखलासँ संस्कारपर की प्रभाव पड़तैक। एहने टेल्ह सभ पैघ भेलापर माय-बापक अवहेलना करैत अछि। विदेशी भाषाक भूत तेना भए कपारपर सवार होइत छैक जे सामान्य लोकहुसँ आचार-विचार भिन्न भए जाइत छैक। आइ जापान अति विकसित देशमे परिवर्तित भए अपन सर्वतोमुखी विकास केलक अछि तकर जड़िमे अपन वस्तुक संगहि मातृभाषा द्वारा जनजागरण करब अछि। मातृभाषाक माध्यमसँ साहित्यहिद्यक विकास नहि होइत छैक, संस्कृति आ संस्कारपर सेहो एकर स्थायी प्रभाव पड़ैत छैक। भारतेन्दु हरिश्चन्द्र सेहो लिखने छथि-

“निज भाषा उन्नति अहै, सब उन्नति के मूल

बिन निज भाषा ज्ञानके, मिटत न हिय के शूल”

प्राथमिक शिक्षाक माध्यम ओ मातृभाषाक महत्व वस्तुतः एके सिक्काक दू भाग थिक। शिशुकेँ मानसिक रूपसँ स्वस्थ रखबाक कोन कथा, शारीरिक दृष्टिसे सेहो तंदुरुस्त रखैत अछि मातृभाषाक व्यवहार। एह कारण थिक जे मनोवैज्ञानिक लोकनि सेहो मातृभाषाक माध्यमसँ प्राथमिक शिक्षाक अनिवार्यताकेँ स्पष्ट स्वीकार कएने छथि। लोकमान्य बालगंगाधर तिलक मातृभाषा द्वारा प्रारंभिक शिक्षाकेँ उचित ओ उपयोगी मानने छथि।

हमर भारत जखन सवतंत्र भेल, प्रान्तीय भाषा सभक आधारपर राज्य सभक नामकरण कएल गेल। यथा-तमिलसँ तमिलनाडु, कन्नड़सँ कर्नाटक, तेलगूसँ आन्ध्रप्रदेश, मराठीसँ महाराष्ट्र, गुजरातीसँ गुजरात, बंगलासँ बंगाल, उड़ियासँ

उड़िसा एवं आसामीसँ आसाम। परंच दुर्भाग्यक बात जे बिहारक भाषा 'बिहारी' कहि राष्ट्रभाषा हिन्दीकेँ मानि लेल गेल। हिन्दी राष्ट्रभाषा भेलाक कारणेँ भारतक सर्वोच्च शिखरपर विराजमान अछिजे मुदा क्षेत्रीयताक आधारपर बिहारक कोनो भाषा ई स्थान नहि पाबि सकल। आब तँ बिहारमे द्वितीय राजभाषाक श्रेणीमे मैथिलीकेँ जोड़बामे संचर लागल अछि। मैथिलीपर नेतागणक वक्र-दृष्टि पड़ल अछि आ अपनहुँमे टंगिच्चा सभहिक संख्या सेहो कम नहि अछि। तथापि आब लोकक दृष्टि एहि दिस गेलए। एहि लेल आंदोलनक काज अछि। जे लोकनि पढ़ि-लिखिकेँ मातृभाषाक प्रति अपन अनुराग नहि देखबैत छथि अपितु निजभाषा बजबामे संकोच करैत छथि, हुनका लोकनिक प्रसंग कविवर सीताराम झा कहैत छथि-

“पढ़ि लिखि जे नै बजैछ निज मातृभाषा मैथिली

मन होइछ झिट्कीसँ तनिक हम कान दुनू ऐँठ ली॥”

तखन एतेक बात अवश्य जे जहियासँ अष्टम अनुसूचीमे मैथिलीकेँ मान्यता भेटलैक, ताहिसँ एहि भाषाक प्रति अन्यान्यो लोकमे अनुराग बढ़लैए। संघ लोक सेवा आयोग एवं बिहार लोक सेवा आयोगमे बहुतो प्रतियोगी मैथिलीकेँ एकटा विषय रूपमे रखैत छथि आ हाकिम बनि रहल छथि।

मैथिली बजनिहारक संख्या बहुत अधिक अछि। विदेशोमे रहनिहार मैथिलगण मातृभाषाक उत्थानमे संलग्न छथि। बिहारमे तँ नेपालमे तँ एकरा द्वितीय भाषाक रूपमे स्वीकृति भेटल छैक। आइ के कहए, नेहरूजी बहुत पहिने कहि चुकल छथि जे मैथिली एक समृद्ध भाषा थिक।

मातृभाषा मैथिलीमे रचित मिथिलाक महिमाक गुणगान डॉ. इन्द्रकान्त झाक निम्न पाँतीमे बड़ आकर्षक भेल अछि-

चल चल गुजरिनी मिथिलाक गाम

जतय जनक याज्ञवल्क्य छथि महान

आश्रम अछि गौतम कनादिक

सुनिहँ तूँ टोल टोलपर वेदध्वनि

तकरे तूँ बुझिहँ मिथिलाक गाम

चल चल गुजरिनी मिथिलाक गाम।



सांप्रदायिकता

मात्र अपन संप्रदायकेँ श्रेष्ठ बुझि ओकर हितक विशेष ध्यान राखब आ दोसर संप्रदायकेँ न्यून बुझि ओकरासँ द्वेष राखब सांप्रदायिकता कहबैत अछि। भारतमे सांप्रदायिकताक इतिहास बड़ पुरान थिक। एकर मुख्य हेतु देशमे विभिन्न संप्रदायक लोकक रहब थिक। पहिलुक समयमे सेहो भारतमे बौद्ध लोकनिक, हिन्दु सभहिक, वैष्णव एवं शैव तथा शाक्त लोकनिक मध्य तर्क-वितर्क अओर हिंसा होइत रहैत छल। विभिन्न संप्रदायक व्यक्ति अपन धर्म एवं आचार-विचारकेँ उत्तम बुझि अन्य धर्मावलम्बीकेँ अपनासँ अधम बुझैत रहथि। एम्हर आबि भारतमे साम्प्रदायिकताक एक नव व्याख्या जन्म लेलक अछि। शनैः शनैः धर्म संप्रदायक आकृति ग्रहण कए रहल अछि। हिन्दू, मुस्लिम, सिक्ख, इसाई आब धर्म नहि, संप्रदाय बनि चुकल-ए। जँ हिन्दू, आ मुसलमानक मध्य दंगा हुआए तँ एकरा सांप्रदायिक दंगासँ सम्बोधन कएल जाइत छैक। देशमे मुसलमान लोकनिक अएलाक बादसँ हिन्दू आ मुस्लिम धर्ममे विवाद आरम्भ भेल।

सांप्रदायिकता राष्ट्रीयताक प्रबल विरोधी होइत अछि। मुगल कालमे इस्लामक नामपर हिन्दु लोकनिपर बड़ अत्याचार कएल गेल। ओकर कारी अध्यायकेँ पढ़िकेँ आइओ आँखिमे नोर आबि जाइत अछि। राणा प्रताप आ शिवाजीक वीर-गाथा हमरामे एक नव स्फूर्तिक संचार करैत अछि। राष्ट्रीयताक पक्षधर कहियो सांप्रदायिक नहि भए सकैत छथि। राष्ट्रक समर्थक सभ जाति, धर्म, प्रान्त आ भाषा-भाषीकेँ एकहि परिवार आओर समान दृष्टिसँ देखैत छथि। अनादि कालसँ भारतमे अनेक जाति आ वर्ग सभ आएल अछि। ओहिमे सँ किछु भारतक भूमिसँ आकर्षित भए एतुक्के निवासी बनि रहि गेलाह। दोसर दिस कतेको विदेशी एहिठामक सम्पत्ति लूटक लेल आक्रान्ता बनिकेँ अएलाह। आर्य लोकनिक भारत आगमनक उद्देश्य स्थायी निवासी बनब छलन्हि जखनकि अरबक लोक देशक खजाना अपना नामेँ करबा लेल आएल छलाह।

सांप्रदायिकता कोनो राष्ट्रक अभिशाप थिक। प्रत्येक धर्मक अपन वैशिष्ट्य छैक। तकरामे परस्पर मतान्तर छै। ई धार्मिक सम्प्रदाय एक-दोसरसँ झगडैत रहैत अछि। धार्मिक अतिवादीक संग राजनीति सटि गेल छैक। धार्मिक अन्धभक्त आ धूर्त राजनेता एहि सांप्रदायिकतासँ लाभ उठबैत छथि। एकर फाँसमे ओझराए जाइत अछि साधारण, अज्ञानी, निरीह जनता। आइ-काल्हि नित्य दंगा-फसाद, मारि-पीट एवं विनाश-लीलाक खबरि अखबारमे छपैत अछि। ई धर्मात्मा आ समाजक अपराधी वर्ग मिलिकेँ देशक नव विध्वंसक तैयारीमे लागल छथि।

भारत एक धर्मनिरपेक्ष देश अछि। एतए सरकारक कोनो धर्म नहि अछि। सभ धर्म स्वतन्त्र छैक। प्रत्येक नागरिककेँ अपन आस्थानुसार धर्म मनेबाक स्वतंत्रता छन्हि। मुदा स्वतंत्रता प्राप्तिसँ लए एखन धरि सांप्रदायिकताक आगिमे लाखोंक सम्पत्ति छाउर भए गेल आ कतेको लोक अपन प्राण गमौलन्हि। आब तँ ठाम-ठाम बम विस्फोट भए रहल अछि। एक संग हजारो लोक क्षत-विक्षत भए रहल छथि। मन्दिर, मस्जिद आ गुरुद्वाराक झगड़ामे सांप्रदायिक तागति एहि राष्ट्रकेँ छिन्न-भिन्न कए रहल अछि। हमरा सभहिक पड़ोसी देश पाकिस्तान तथाकथित शक्तिकेँ धन-जनसँ मदति कए रहल अछि। एहि देशक बटबारा सेहो सांप्रदायिक आधारपर भेल छल। पाकिस्तानक नेतो साम्प्रदायिक तत्त्व

द्वारा देल गेल छल। अंग्रेज हुनक पीठपर छल। एहने सोच छल जे एहि बटबारासँ साम्प्रदायिकता रूपी राक्षसक अन्त भए जाएत मुदा से भेल नहि।

सांप्रदायिकताक कारण हिन्दू, मुसलमान तथा सिक्ख धर्मक अनुयायीमे भैयारी-भावनाक अन्त भए रहल अछि। देशक एकता आ अखंडता नष्ट भए रहल अछि। परस्पर अविश्वासक वातावरण बनि गेल अछि। राष्ट्रक सुख-शांति दूर भेल जा रहल अछि। समस्त परिवेश हिंसक घटनावलिसँ दूषित भए रहल अछि।

सांप्रदायिकतासँ मुक्तिक लेल सरकारक संग देशक नागरिकक सेहो ई कर्तव्य बनैत अछि जे ओ एकर विरुद्ध सजग रहथि। राजनीतिज्ञ दल वोटक राजनीतिक कारणेँ एकरा बढ़ावा दैत दहैत छथि। ओहन व्यक्ति जाति, धर्म, क्षेत्रीयता आ भाषाक नामपर राष्ट्रीय निष्ठाक ठेंगा देखबैत छथि। धर्मनिरपेक्ष गणतन्त्रमे राजनीतिज्ञ लोकनिक ई नीति राष्ट्र लेल घातक अछि।



वर्षा ऋतु

भारतवर्ष छओ गोठ ऋतु होइत अछि। सभ ऋतुक अपन-अपन वैशिष्ट्य होइत छैक; तथापि एहिमे वर्षा ऋतुक वरदान विलक्षण साबित होइत अछि।

ग्रीष्मक प्रचण्ड तापसँ तापित धरती अपन आश्रयमे रहनिहार जीव-जन्तु, गाछ-वृक्षकेँ सन्तप्त देखि वर्षाक आगमनक प्रतीक्षामे लागल रहैत अछि। आजुक विज्ञानक स्वर्ण-युगमे मानव तापक प्रतापसँ त्राण पएबा लेल सम्भावित साधनक सदुपयोग करैत अछि मुदा असफल रहैत अछि।

वर्षाक आगमन होइतहि अवनिसँ आकाश धरि एक विलक्षण आभा पसरि जाइत अछि। गगनमे मेघखण्ड नाँच करए लगैत छैक। झमाझम बरखा झहरए लगैत अछि। मयूरक नृत्य आरम्भ भए जाइत अछि। दादुरक ध्वनि चहुओर सोहाओन लगैत अछि। जंगल-झाड़, गाछ-पात अमृत पीबि हरल-भरल आ लहलहाइत अछि। सभ जीव-जन्तु नव जिनगी पाबि नवल उत्साहसँ उत्फुल्ल भए नवीन भविष्यक आगमनक अनुमानसँ मगन भए उठैत अछि।

खत्ता-खुत्ती, पोखरि-झाँखरि आ नदी, सभक सभ जलसँ भरि जाइत अछि। पानि शहर-बजारक बाट-घाट आ गली-दोगक गंदगीकेँ बहाकेँ पृथ्वीकेँ साफ-सुथरा बनबैत अछि।

वर्षाक पानिसँ खेत-पथार भरि जाइत छैक। आरि-धूर लुकझुक करए लगैत छैक। बाढ़ि अबैत छैक। बाध-बोनमे पानि पसरि जाइत छैक। इजोरिआमे ई पानि चानी जकाँ चमकैत अछि। कृषक मुहपर आनन्दक रेख स्पष्ट द्रष्टव्य होमए लगैत छै। ओ नव उत्साह आ जोशसँ कृषि-कार्यमे लागि जाइत अछि। हरवाह हर-बड़दक संग चलैत मस्त बनल थाकनिकेँ चेतौनी दैत छै। जन-बोनिहार खेतमे रोपनी करैत काल अपन गीतक स्वर-लहरीसँ वायुमंडलकेँ गुंजायमान बनओने रहैत अछि। नेना-भुटकाक पानिमे छप-छप करैत देखब आँखिकेँ सुख पहुँचबैत छैक।

नदी सभमे बाढ़िक सम्भावना बढि जाइत छै। बाढ़िक पानिमे मिश्रित उर्वरा-शक्तिक प्रसाद जजातिक उपज बढैत छै। पानिक संग माछक अँमार चलैत छै। धनी-गरीब सभ माछक भोजनसँ जिह्वाकेँ संतोष पहुँचबैत छथि।

प्राकृतिक सौन्दर्य संग वर्षाक बहार, विद्युल्लताक उत्साह, जलदक गम्भीर नीर प्रिय-पियतमाक मधुर-मिलनक आमंत्रण दैत अछि। अतः सहृदय सज्जन कमनीय रमणीय राज्यमे विहार करैत समयक सदुपयोग कए आनन्दविभोर होइत छथि।

वस्तुतः वर्षा ऋतु अत्यन्त लाभाकारी अछि। सन्तप्त धरतीक आननकेँ हरल-भरल बनओनिहार, जीव-जन्तुकेँ नवजीवन देनिहार, बाल-वृद्ध, नर-नारीकेँ आशा आ उत्साह देनिहार ई ऋतु सभकेँ आशान्वित कए अपन-अपन काज-धंधामे विघ्न-बाधासँ लडई लेल उत्साहित करैत अछि।



दीया-बाती (दीपावली)

हिन्दू धर्ममे ओना त' नित्य कोनो-ने-कोनो पाबनि होइते अछि मुदा ताहूमे फगुआ, दशमी आ दीया-बाती प्रमुख अछि। हमरा लोकनिक जिनगीमे इजोत देबएवला दीपावलीक ई पाबनि कार्तिक मासमे अमावस्याक दिन मनाओल जाइत अछि। एकरा ज्योति-पर्व वा प्रकाश सेहो कहल जाइत छैक। एहि दिन अमावस्याक अन्हरिया राति दीया एवं मोमबत्तीक इजोतसँ जगमगा उठैत अछि। वर्षा ऋतुक समाप्तिक संग-संग खेत सबमे ठाढ़ धानक जजाति सेहो तैयार भए जाइत अछि।

एहि पाबनिक वैशिष्ट्य ई थिक जे जाहि सप्ताहमे ई पर्व अबैत छै, ओहिमे पाँचटा पाबनि होइत छैक। एही कारणेँ भरि सप्ताह लोकमे उत्साह आ उमंग बनल रहैत अछि। दीपावलीसँ पहिने धनतेरस अबैत छैक। मान्यता अछि जे एहि दिन नव बारून अवश्य कीनबाक चाही। नव बर्तन कीनब शुभ बूझल जाइत अछि। एकर उपरान्त होइत छै छोटी दीपावली, फेर अबैत अछि दीपावली। एकर अगिला दिन गोवर्द्धन पूजा तथा अन्तमे अबैत छैक भरदुतिया पाबनि।

सभ पाबनि जकाँ दीया-बातीक प्रसंग सेहो अनेक धार्मिक आ ऐतिहासिक घटना विद्यमान अछि। एही दिन विष्णु, नृसिंहक अवतार लए प्रह्लादक रक्षा कएने छलाह। समुद्र-मंथन कएलासँ प्राप्त चौदहटा रत्नमेसँ एक लक्ष्मी एही दिन प्रगट भेल छलीह। एक अतिरिक्त जैन मतक अनुसार तीर्थंकर महावीरक महानिर्वाण सेहो एही दिन भेल छलन्हि। भारतीय संस्कृतिक आदर्श पुरुष श्री राम लंका नरेश रावणपर विजय प्राप्त कए सीता आ लक्ष्मण सहित अयोध्या घुरल छलाह। हुनक अयोध्या आगमनपर अयोध्यामे रहनिहार लोक भगवान रामक स्वागत लेल रातिमे दीप नेसलन्हि।

ऐतिहासिक दृष्टिसँ एहि दिनसँ संबद्ध महत्वपूर्ण घटनामे सिक्ख लोकनिक छद्म गुरु हरगोविन्द सिंह मुगल शासक आरंगजेबक जहलसँ मुक्त भेल रहथि। राजा विक्रमादित्य एही दिन सिंहासन पर बैसल छलाह। सर्वोदयी नेता आचार्य बिनोवा भावे दीपावलीएक दिन इहलोक छोड़ने छलाह। आर्य समाजक संस्थापक स्वामी दयानन्द एवं प्रसिद्ध वेदान्ती स्वामी रामतीर्थ सन महापुरुष एही दिन मोक्ष प्राप्त कएने छलाह।

ई पाबनि बड़ उत्साहक संग मनाओल जाइत अछि। एकर आगमनक प्रतीक्षा सभकेँ रहैत छैक। मास दिन पहिनेसँ लोक अपन घर-दुआरि, आंगन-बहरी चारूकातक सफाईमे लागल रहैत छथि। दोकानदार सभ अपन दोकानमे साफ-सफाई आ चून करेबामे बहुत पहिनेसँ व्यस्त रहैत छथि। दीया-बाती दिनसँ व्यापारी लोकनि अपन बही-खाता श्रीगणेश करैत छथि। बाजारमे मेला सदृश वातावरण व्याप्त रहैत छैक। बजार तोरणद्वार एवं रंग-बिरंग पताकासँ

सुसज्जित रहैत अछि। मधुर आ पटाखाक दोकान खूब सजल रहैत छैक। एहि दिन बताशा, फरही आ मधुरक अत्यधिक बिक्री होइत अछि। नेना लोकनि अपन इच्छानुसार बम, फुलझड़ी तथा अन्य आतिशाबाजी कीनैत छथि।

दीया-बाती दिन रातिमे माता लक्ष्मीक पूजन होइत अछि। एहन कहल जाइत छै जे एहि दिन रातिमे लक्ष्मीक आगमन होइत छन्हि। लोक अपन इष्ट-मित्र ओतए मधुरक आदान-प्रदान कए दीपावलीक शुभकामनाक लेन-देन करैत छथि। वैज्ञानिक दृष्टिसँ सेहो एहि पावनिक अपन एक पृथक महत्त्व अछि। एहि दिन फोड़ल जाएवला पटाखा एवं घरमे भेल सफाईसँ वातवरणमे व्याप्त कीटाणुक अन्त भए जाइत अछि।



गणतंत्र दिवस

स्वतंत्रता दिवसक भाँति गणतंत्र दिवस सेहो एकटा राष्ट्रीय पर्व अछि। प्रत्येक बरख 26 जनवरीकेँ ई पर्व मनाओल जाइत अछि। भारतवर्षक इतिहासमे 26 जनवरी, 1950 क दिन स्वर्णाक्षरमे अंकित अछि। ई दिन भारतीय इतिहासक सभसँ गौरवमय पृष्ठ थिक। 1929 ई. मे लाहौरक रावी नदीक तटपर कांग्रेसक एकगोट अधिवेशन भेल छल। एहि अधिवेशनमे स्व. जवाहरलाल नेहरूक नेतृत्वमे देशभक्त लोकनि शपथ लेने रहैथि जे जावत धरि अपना देशकेँ विदेशी शासनसँ मुक्त नहि कराएब, तावत् धरि चैनसँ नहि बैसब। महात्मा गाँधी, सुभाषचन्द्र बोस, राजेन्द्र बाबू सन जुझारू नेता एवं स्वाधीनताक हजारो देशप्रेमी सभ अंग्रेजसँ जुझैत रहलाह। अन्तमे 15 अगस्त, 1947 केँ ओ दिन सोझाँ आएल जखन ब्रिटिश शासनक अन्त भेल आ भारत स्वतन्त्र भेल। तत्पश्चात् 26 जनवरी, 1950 केँ भारतीय संविधानमे प्राण देल गेल, एही दिन संविधानक लोकहितमे लोकर्पण सेहो भेल। गणतन्त्र दिवस देश संप्रभुताक संवाहक थिक। भारतवर्ष आब एक धर्मनिरपेक्ष, कल्याणकारी-राज्य उद्घोषित भेल। एतुक्का प्रत्येक नागरिककेँ आब समान अवसर भेटि सकत, धर्म, जाति वा लिंगक आधारपर कोनो भेद नहि कएल जाएत।

26 जनवरी, 1950 सँ सभ बरख 26 जनवरीकेँ हम गणतन्त्र दिवस समारोह उल्लासपूर्वक मनबैत आबि रहल छी। एहि अवसर पर देशक राजधानी नव दिल्लीमे ऐतिहासिक लालकिलापर राष्ट्रपति महोदय राष्ट्रध्वज फहरबैत छथि, संगहि राष्ट्रकेँ सम्बोधित करैत छथि। सैन्य टुकड़ी अपन शौर्यक प्रदर्शन करैत अछि। देशक विभिन्न प्रान्तक झाँकीक प्रदर्शन कएल जाइत छैक। अपार जन-समूह उनटि पडैत अछि देशक गणतन्त्रात्मक कर गरिमाक दर्शनार्थ। देशकेँ प्रत्येक क्षेत्रमे उल्लासमय वातावरणमे गणतन्त्र-दिवस समारोह मनाओल जाइत अछि। औद्योगिक, शैक्षणिक आ सरकारी सभ संस्थानमे राष्ट्र-ध्वज फहराओल जाइत अछि। राष्ट्रगान एवं राष्ट्रीय नाराक गुंजनसँ गगन गुंजित भए उठैत अछि। विद्यालय अओर कओलेजमे सांस्कृतिक कार्यक्रम आयोजित होइत अछि। स्वातन्त्र्य संग्राममे शहीद भेल राष्ट्रक वीर योद्धाकेँ हमरा लोकनि अभिवादन करैत छी। पूर्वजक प्राणोत्सर्गसँ प्रज्वलित प्रेरणाक ई प्रदीप हमरा सभहिक मार्गकेँ प्रकाशित करैत रहत।

गणतंत्र हासिल करक लेल शताब्दी धरि हम भारतवासीकेँ संघर्ष करए पड़ल। कोटि-कोटि जनताक त्याग-तपस्यासँ पुनर्प्रतिष्ठित भेल अछि। हमर गणतन्त्रक गरिमा युवक लोकनि यौवन देलन्हि, पुरुष सभ प्राण त्यागन्हि आ स्त्रीगण अपन मान-मर्यादा लुटओलन्हि तखने मातृभूमिक ललाटसँ पराधीनता रूपी कारिख मिटाएल। ने हम जहलक भयावह दंडसँ डरेलहुँ आ ने मृत्यु-दंडक खबरि सुनि एको क्षण लेल हमर देह सिहरल।